



PAKISTAN VIRTUAL LIBRARY
www.pdfbooksfree.pk

نمازِ وتر و تہجد

قرآن و حدیث اور اقوالِ ائمہ کی روشنی میں

تفہیم

ابو حسان محمد حنیف

ابو حسان محمد حنیف کوثر الشریعہ، مدظلہ

تألیف

توحید پبلیکیشنز، لاہور



بِسْمِ اللّٰهِ الرَّحْمٰنِ الرَّحِیْمِ

ایک ضروری گزارش!

معزز قارئین کرام! اس کتاب کو عام قاری کے مطالعہ، اُمتِ مسلمہ کی راہنمائی اور ثوابِ دارین کے خاطر پاکستان ورچوئل لائبریری پر شائع کر رہا ہوں۔ اگر آپ کو میری یہ کاوش پسند آئی ہے یا آپ کو اس کتاب کے مطالعے سے کوئی راہنمائی ملی ہے تو برائے مہربانی میرے اور میرے والدین کی بخشش کے لئے اللہ رب العزت سے دُعا ضرور کیجئے گا۔ شکریہ

طالب دُعا سعید خان

ایڈمن پاکستان ورچوئل لائبریری



PAKISTAN VIRTUAL LIBRARY
www.pdfbooksfree.pk

نمازِ وتر و تہجد

﴿قرآن و حدیث اور اقوالِ آئمہ کی روشنی میں﴾

تحریر

ابو عدنان محمد منیر قمر

(ترجمان سہریم کورٹ الخبر، سعودی عرب)

ناشر

توحید پبلیکیشنز۔ بنگلور



اشاعت کے دائمی حقوق بحق مؤلف محفوظ ہیں

نمازِ وتر و تہجد

نام کتاب

ابوعدنان محمد منیر قمر نواب الدین

تالیف

ابوصفیہ + ابو عبد اللہ

کمپوزنگ

۱۴۲۳ھ ، ۲۰۰۲ء

طبع اول

توحید پبلیکیشنز، بنگلور، انڈیا

ناشر

نوٹ

یہ رسالہ (E-Book) دراصل ہماری ایک مستقل کتاب ”نمازِ پنجگانہ کی رکعتیں مع وتر و تہجد و جمعہ“ کا ایک حصہ ہے اور یہ خصوصی طور پر انٹرنیٹ کے لئے تیار کیا گیا ہے تاکہ دنیا بھر کے مختلف حصوں میں رہنے والے مسلمان بھائی استفادہ حاصل کر سکیں۔

ابوعدنان محمد منیر قمر

رابطہ: E-Mail: tawheed_pbs@hotmail.com



بِسْمِ اللَّهِ الرَّحْمَنِ الرَّحِيمِ

مقدمہ

﴿إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَا هَادِيَ لَهُ وَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ﴾
أَمَّا بَعْدُ:

معزز قارئین! اسلام علیکم ورحمۃ اللہ وبرکاتہ:
 نماز پنجگانہ کے فرائض کے علاوہ شروع یا آخر میں یادوں ہی جگہ کچھ سنتیں بھی ہیں جن میں سے بعض مؤکدہ اور بعض غیر مؤکدہ ہیں۔ اسی طرح نماز وتر و تہجد بھی ہیں۔

زیر نظر کتاب میں اسی نماز وتر و تہجد کی تفصیل مذکور ہے۔ یہ رسالہ ہماری ایک قدرے مفصل کتاب ”نماز پنجگانہ کی رکعتیں مع نماز وتر و تہجد و جمعہ“ کا حصہ ہے، جو الگ سے شائع ہو چکی ہے۔
 یہ کتاب دراصل ہماری کچھ ریڈیائی تقاریر کا مجموعہ ہے جو ریڈیو متحدہ عرب امارات ام القیوین کی اردو سروس سے نشر ہونے والے ہمارے روزانہ کے پروگرام ”دین و دنیا“ کے تحت نشر کی گئی تھیں۔

اللہ تعالیٰ جزائے خیر دے ہماری لخت جگر شکیلہ قمر کو کہ اس نے ہماری تقاریر کے اسکرپٹس کو اس کتابی شکل میں ڈھال کر قارئین کیلئے باعث استفادہ بنا دیا ہے اللہ تعالیٰ اسے ہمارے اور اس کی طباعت و اشاعت میں کسی بھی رنگ میں حصہ لینے والے ہر شخص کیلئے اجر و ثواب داریں کا ذریعہ بنائے اور اسے شرف قبول سے نوازے۔ آمین

والسلام علیکم ورحمۃ اللہ وبرکاتہ

ابوعبدان محمد منیر قمر نواب الدین

۸/ رمضان المبارک ۱۴۲۳ھ

ترجمان سپریم کورٹ، الخیر

۱۳/ نومبر ۲۰۰۲ء

وداعیہ متعاون، مراکز دعوت و ارشاد

الدمام، الخیر، الظہر ان (سعودی عرب)

بِسْمِ اللَّهِ الرَّحْمَنِ الرَّحِيمِ

فضائل نماز وتر: وِتر ایک مستقل بالذات نماز ہے، جسے نمازِ عشاء کے ساتھ کچھ اس انداز سے جوڑ دیا گیا ہے کہ گویا وہ نمازِ عشاء کا ہی حصہ ہو حالانکہ ایسا نہیں بلکہ نبی اکرم ﷺ نے وِتر کو مستقل نماز قرار دیا اور اس نماز کی بہت زیادہ فضیلت و اہمیت بیان فرمائی ہے اور اس نماز کو عشاء کے ساتھ جوڑ دینے کا سبب دراصل یہ ہے کہ اس نماز کا وقت نمازِ عشاء کے بعد سے شروع ہو کر طلوعِ فجر تک رہتا ہے۔ علیٰ کُلِّ حال اس نماز کی فضیلت و اہمیت کا اندازہ اسی بات سے لگایا جاسکتا ہے کہ ابو داؤد، ترمذی اور سنن دارمی وغیرہ میں ارشادِ نبوی ﷺ ہے:

((إِنَّ اللَّهَ قَدْ أَمَدَّكُمْ بِصَلَاةٍ وَهِيَ الْوِتْرُ فَصَلُّوْهَا فِيمَا بَيْنَ أَجَوَاءِ الْعِشَاءِ إِلَى طُلُوعِ الْفَجْرِ)) ۱

”اللہ تعالیٰ نے ایک نماز کے ذریعے تمہاری مدد فرمائی ہے اور وہ نماز وِتر ہے۔ اسے عشاء اور طلوعِ فجر کے مابین پڑھا کرو۔“

اسی طرح بعض دیگر روایات سے بھی وِتروں کی فضیلت کا پتہ چلتا ہے، جن میں سے اکثریت کی اسناد محکم فیہ ہیں مثلاً ابو داؤد، ترمذی اور نسائی میں ہے حضرت علی رضی اللہ عنہ فرماتے ہیں:

﴿الْوِتْرُ لَيْسَ بِحَتْمٍ كَصَلَوْتِكُمْ الْمَكْتُوبَةِ وَلَكِنْ سَنَ رَسُولُ اللَّهِ ﷺ وَقَالَ إِنَّ اللَّهَ وَتُرِيحُ الْوِتْرَ فَأَوْ تَرُويَا أَهْلَ الْقُرْآنِ﴾ ۲

”نماز وِتر تمہاری فرض نمازوں کی طرح حتمی تو نہیں، لیکن اسے اللہ کے

رسول ﷺ نے اپنایا اور فرمایا: اللہ وتر (طاق) ہے اور وہ اکائی (نمازِ وتر)

کو محبوب رکھتا ہے۔ اے اہل قرآن (مسلمانو)! وتر پڑھا کرو۔“

ابوداؤد، نسائی، صحیح ابن حبان اور دارقطنی وغیرہ میں حضرت ابویوب انصاری رضی اللہ عنہ سے

مروی ایک موقوف روایت میں آیا ہے:

الْوُتْرُ حَقٌّ۔ وتر حق ہے۔

ابوداؤد کے الفاظ ہیں :

الْوُتْرُ حَقٌّ عَلَى كُلِّ مُسْلِمٍ وتر ہر مسلمان پر حق (ثابت) ہے۔

ابن المنذر کی روایت میں ہے:

الْوُتْرُ حَقٌّ وَلَيْسَ بِوَاجِبٍ ۚ وتر حق ہے لیکن واجب نہیں۔

یہ روایت مرفوعاً مذکور ہے مگر امام شوکانی نے نیل الاوطار میں لکھا ہے کہ کبار محدثین

میں سے ابوحاتم ذہلی، دارقطنی اور بیہقی نے اس کے موقوف ہونے کو صحیح قرار دیا ہے اور حافظ ابن

حجر عسقلانی نے بھی اسی کی تائید کی ہے۔ ۱۱

ابوداؤد و مستدرک حاکم میں ہے:

((الْوُتْرُ حَقٌّ فَمَنْ لَمْ يُؤْتِرْ فَلَيْسَ مِنَّا)) ۱۲

”وتر حق ہے اور جو شخص وتر نہیں پڑھتا وہ ہم میں سے نہیں۔“

مسند احمد، طبرانی، دارقطنی اور بیہقی میں ہے:

((ثَلَاثٌ عَلَيَّ فَرَائِضٌ وَلَكُمْ تَطَوُّعٌ النَّحْرُ وَالْوُتْرُ وَرَكْعَتَا

الْفَجْرِ)) ۱۳

”تین چیزیں میرے لئے فرض اور تمہاری نسبت تطوُّع (یعنی سنت) ہیں
 قربانی، نمازِ وتر اور فجر کی دو رکعتیں۔“

ان مختلف روایات سے نمازِ وتر کی اہمیت واضح ہو جاتی ہے اور اہل علم نے فجر کی سنتوں
 اور نمازِ وتر میں سے کسی ایک کی افضلیت میں مختلف آراء ظاہر کی ہیں۔ بعض نے فجر کی سنتوں کو
 افضل کہا ہے اور بعض نے وتر کو۔ جبکہ اس بات پر سب کا اتفاق ہے کہ دیگر نقلی نمازوں حتیٰ کہ
 نمازِ پنجگانہ کے ساتھ والی تمام مؤکدہ سنتوں سے یہ دونوں زیادہ تاکید والی اور افضل ہیں۔

اسی طرح نمازِ فجر کی سنتوں اور نمازِ وتر کی فضیلت و اہمیت کا اس بات سے بھی اندازہ
 کیا جاسکتا ہے کہ نبی اکرم ﷺ نے سفر و حضر، کسی موقع پر بھی انہیں ترک نہیں کیا اور ان
 دونوں کی قضاء بھی ثابت ہے اور ان دونوں کے فضائل میں متعدد احادیث ہیں، یہی وجہ ہے کہ
 ان دونوں کے بارے میں اہل علم اس پہلو میں بھی دورائے رکھتے ہیں کہ آیا یہ دونوں واجب
 ہیں یا سنتِ مؤکدہ؟ بعض نے فجر کی سنتوں کو اور نمازِ وتر کو واجب قرار دیا ہے، جبکہ جمہور ائمہ،
 علماء و فقہاء اور اہل علم ان دونوں کو سنتِ مؤکدہ کہتے ہیں۔ اگرچہ یہ دیگر مؤکدہ سنتوں سے
 بھی زیادہ مؤکدہ، افضل اور اہم ہیں جیسا کہ ان کے فضائل میں وارد ہونے والے ارشاداتِ
 نبوی ﷺ سے پتہ چلتا ہے۔

نمازِ وتر کا حکم، سنتِ مؤکدہ

قائلین وجوب اور انکے دلائل: حضرت امام ابو حنیفہؒ وجوب کے قائل ہیں اور ان کا
 استدلال ان احادیث سے ہے جو وتر کے فضائل کے ضمن میں ذکر ہوئی ہیں مثلاً ارشادِ نبوی

ﷺ ہے کہ اللہ تعالیٰ نے ایک نماز کے ساتھ تمہاری مدد فرمائی ہے جو کہ نمازِ وتر ہے، اس حدیث

میں یہ الفاظ بھی ہیں کہ وہ نماز تمہارے لئے سرخ اونٹوں سے بہتر ہے۔

اس حدیث میں فضیلت تو مذکور ہے مگر یہ وجوب کا پتہ نہیں دیتی اور اگر ایسی فضیلت کو

وجوب کی دلیل بنایا جاسکتا ہو تو پھر فجر کی سنتوں کی ایک طرح سے اس سے بھی زیادہ فضیلت

بیان ہوئی ہے۔ کیونکہ بخاری و مسلم کی صحیح حدیث میں نبی اکرم ﷺ نے انہیں ﴿خَيْرُ مَنْ

الدُّنْيَا وَمَا فِيهَا﴾ قرار دیا ہے اور ظاہر ہے ﴿دُنْيَا وَمَا فِيهَا﴾ سے بہتر چیز، سرخ اونٹوں

سے بہتر چیز سے افضل ہوگی، کیونکہ سرخ اونٹ تو دنیا کا جزء ہیں اور جزء کی کل کے مقابلہ میں جو

حیثیت ہے وہ واضح ہے اور اتنی بڑی فضیلت ہونے کے باوجود سنتوں کو زیادہ سے زیادہ مؤکدہ

ہی کہا گیا ہے نہ کہ واجب اسی طرح ایک حدیث میں ہے:

((الْوُتْرُ وَاجِبٌ عَلَى كُلِّ مُسْلِمٍ))

”وتر ہر مسلمان پر واجب ہے۔“^۹

اس حدیث کی سند میں جابر جعفی ہے جو جمہور علماء کے نزدیک ضعیف ہے اور اگر

حدیث صحیح ہوتی (یا بالفرض اسے صحیح مان بھی لیا جائے) تو پھر ایک اعتراض و اشکال وارد ہوتا ہے

کہ غسلِ جمعہ کے بارے میں بھی صحیح بخاری و مسلم اور ابوداؤد و نسائی وغیرہ میں ارشادِ نبوی

ﷺ ہے:

((غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ))^{۱۰}

”یومِ جمعہ کا غسل ہر بالغ پر واجب ہے۔“

جبکہ جمہور علماء سلف و خلف اور تمام فقہاء کے نزدیک غسلِ جمعہ واجب نہیں بلکہ مستحب ہے۔^{۱۰}

واجب کے واضح لفظ کو استحباب پر محمول کرنے کے قرینے بھی موجود ہیں جنہیں جمہور کی طرف سے امام شوکانی نے نیل الأوطار میں بالتفصیل نقل کیا ہے۔^{۱۱}

وہی قرینے وتر کے بارے میں وارد ہونے والے لفظ واجب کو سنت کی طرف پھیرنے کے بھی موجود ہیں۔

بعینہ ﴿الْوُتْرُ حَقٌّ﴾ والی حدیث کا معاملہ ہے کہ اسے بھی وتر کے واجب ہونے کی دلیل کہا گیا ہے جبکہ غسلِ جمعہ کے بارے میں بھی یہ لفظ صحیح بخاری و مسلم میں موجود ہے، ارشادِ نبوی ﷺ ہے:

((حَقٌّ عَلَى كُلِّ مُسْلِمٍ أَنْ يُغْتَسِلَ فِي كُلِّ سَبْعَةِ أَيَّامٍ يَوْمًا))^{۱۲}

”ہر مسلمان پر سات دنوں میں ایک دن (یومِ جمعہ) کا غسل حق ہے۔“

امام بغویؒ نے شرح السنہ میں حدیث ”الْوُتْرُ حَقٌّ“ نقل کر کے حق کے معنی کی وضاحت کی ہے کہ عام علماء کے نزدیک اس سے مراد انگلیت اور ترغیب ہے۔^{۱۳}

اسی طرح ہی حدیث میں بعض دیگر روایات ہیں جو بظاہر تو وتر کے وجوب کا پتہ دیتی ہیں مگر ہر کسی کے ساتھ قرینہ صارفہ عن الوجوب موجود ہونے کی وجہ سے باقی تینوں آئمہ اور جمہور علماء و فقہاء نے نمازِ وتر کو سنتِ مؤکدہ ہی قرار دیا ہے اور جمہور کے دلائل کی قوت کے پیش نظر ہی خود امام صاحب کے دونوں شاگردانِ خاص امام ابو یوسف اور امام محمد بھی وتر کے سنتِ مؤکدہ ہونے کے ہی قائل ہیں جیسا فتح الباری شرح صحیح بخاری میں شیخ ابو حامد غزالی کے حوالہ سے حافظ ابن حجر عسقلانی نے نقل کیا ہے۔^{۱۴}

صاحبین کا یہی مسلک خود احناف کی اپنی معتبر کتاب ہدایہ میں بھی منقول ہے۔^{۱۵}

غیر واجب کہنے والے اور انکے دلائل: آئمہ ثلاثہ اور جمہور علماء وفقہاء کے

نزدیک وتر واجب نہیں بلکہ سنت ہے، کیونکہ ایک تو وجوب پر دلالت کرنے والی اکثر احادیث سند کے لحاظ سے ضعیف ہیں۔ ۱۶۔

بعض سے مطلوب ثابت نہیں ہوتا، جبکہ کتنی ہی دیگر احادیث عدم وجوب پر دلالت کرتی ہیں جن میں سے بعض فضائل وتر کے ضمن میں بھی گزری ہیں مثلاً یہ کہ وتر تمہاری فرض نمازوں کی طرح حتمی نہیں بلکہ یہ تمہارے نبی کی سنت ہے اور ایک حدیث میں قربانی نماز وتر اور فجر کی سنتوں کو آپ ﷺ سے تطوُّع قرار دیا ہے۔ ۱۷۔

وتروں کے عدم وجوب پر ہی صحاح ستہ اور تقریباً تمام ہی کتب حدیث میں حضرت عبداللہ رضی اللہ عنہ کی مروی وہ حدیث بھی دلالت کرتی ہے، جسمیں ہے:

((إِنَّ رَسُولَ اللَّهِ ﷺ أَوْ تَرَ عَلَى بَعِيرِهِ)) ۱۸

”نبی ﷺ نے اپنے اونٹ پر نماز وتر ادا فرمائی۔“

بخاری شریف کے الفاظ ہیں:

((يُوتِرُ عَلَى رَاحِلَتِهِ))

”آپ ﷺ اپنی سواری پر وتر پڑھا کرتے تھے۔“

آپ ﷺ سے تطوُّع کے سوا کوئی فریضہ سواری پر ادا کرنا ثابت نہیں۔

اسی طرح بخاری و مسلم میں ہے کہ آپ ﷺ نے ایک اعرابی کو شب و روز میں پانچ نمازیں فرض ہونے کا بتایا تو اس نے پوچھا کیا ان کے علاوہ بھی مجھ پر کوئی نماز (واجب) ہے تو آپ ﷺ نے فرمایا:

((لَا، إِلَّا أَنْ تَطُوعَ)) ۱۹

”نہیں، سوائے اسکے کہ تو تطوع (یعنی سنت و نفل) پڑھے۔“

ابوداؤد، نسائی، ابن ماجہ، دارمی اور مؤطا امام مالک و مسند احمد میں حضرت عبادہ بن صامت رضی اللہ عنہ کی حدیث میں واضح صراحت موجود ہے کہ وتر واجب نہیں بلکہ تطوع و سنت مؤکدہ ہیں۔ ۲۰

☆ اس مقام پر یہ بات ذہن نشین رہے کہ احناف کے نزدیک فرض اور واجب دو الگ الگ چیزیں ہیں، واجب کا درجہ فرضوں سے کم اور سنت مؤکدہ سے زیادہ ہے، جبکہ دوسروں کے یہاں فرض و واجب ہم معنی لفظ ہیں اور انکے مابین کوئی فرق نہیں۔ اور مذکورہ فرق کو ثابت کرنا محتاج دلیل ہے جیسا کہ حافظ ابن حجر نے یہ کہہ کر ارشاد کیا ہے:

((وَهَذَا يَتَوَقَّفُ عَلَى أَنَّ ابْنَ عُمَرَ كَانَ يُفَرِّقُ بَيْنَ الْفَرَضِ

وَالْوَجِبِ)) ۲۱

”یہ معاملہ اس بات پر موقوف ہے کہ کیا حضرت ابن عمر رضی اللہ عنہما فرض

اور واجب کے مابین فرق کیا کرتے تھے؟“

نماز وتر کا وقت: نماز وتر کا وقت کونسا ہے؟ اس سلسلہ میں نبی اکرم ﷺ کے متعدد

ارشادات ہیں، جن سے پتہ چلتا ہے کہ اسکے وقت میں کافی وسعت ہے، جو نمازِ عشاء سے طلوع فجر تک ہے جیسا کہ ابوداؤد، ترمذی، ابن ماجہ، دارقطنی، بیہقی اور مستدرک حاکم وغیرہ میں ہے کہ نبی اکرم ﷺ نے نماز وتر کی فضیلت بیان فرمائی اور اسکے وقت کی وضاحت کرتے ہوئے فرمایا:

((فَصَلُّوْهَا فَيَمَّا بَيْنَ الْعِشَاءِ اِلَى طُلُوْعِ الْفَجْرِ)) ۲۲

”اسے نمازِ عشاء اور طلوعِ فجر کے مابین پڑھو۔“

اس نماز کے وقت میں وسعت کا اندازہ صحیح بخاری و مسلم اور ترمذی وغیرہ میں حضرت عائشہ رضی اللہ عنہا کی اس حدیث سے لگایا جاسکتا ہے، جسمیں وہ حضرت مسروق کے پوچھنے پر بتاتی ہیں:

((مِنْ كُلِّ اللَّيْلِ قَدْ اَوْتَرَ اَوَّلَهُ وَاَوْسَطَهُ وَاٰخِرَهُ))

”نبی ﷺ نے رات کے ہر حصہ میں نمازِ وتر ادا فرمائی، ابتدائی حصہ

میں بھی، وسطِ شب میں بھی اور رات کے آخری حصہ میں بھی۔“

اور آخر میں وہ فرماتی ہیں:

((فَانْتَهَى وِتْرُهُ حِيْنَ مَاتَ فِي السَّحْرِ)) ۲۳

”اور آپ ﷺ نے جن دنوں وفات پائی اس وقت تک آپ ﷺ

سحری کے موقع پر وتر کو پڑھنا اختیار فرما چکے تھے۔“

نمازِ وتر کے وقتِ اداء کی انتہاء کا ذکر کرتے ہوئے صحیح مسلم، ترمذی، نسائی اور ابن ماجہ

وغیرہ میں ارشادِ نبوی ﷺ ہے:

((اَوْتَرُوْا قَبْلَ اَنْ تُصْبِحُوْا)) ۲۴

”صبح ہونے سے پہلے پہلے نمازِ وتر پڑھو۔“

افضل تو یہی ہے کہ وتر کی نماز رات کے آخری حصہ میں طلوعِ فجر کے قریب پڑھی

جائے لیکن جس شخص کو اندیشہ ہو کہ وہ رات کے آخری حصہ میں نہیں اٹھ سکے گا۔ اسکے لئے یہی

بہتر ہے کہ وہ نمازِ عشاء کے بعد رات کے شروع حصہ میں ہی وتر پڑھ لے، کیونکہ صبحِ مسلم، ترمذی، ابن ماجہ اور مسند احمد میں ارشادِ نبوی ﷺ ہے:

((مَنْ خَافَ الْأَيُّقُومَ آخِرَ اللَّيْلِ فَلْيُؤْتِرْ أَوَّلَهُ وَمَنْ طَمَعَ أَنْ يُقُومَ آخِرَهُ فَلْيُؤْتِرْ آخِرَهُ))

”تم میں سے جس شخص کو یہ اندیشہ ہو کہ وہ رات کے آخری حصہ میں نہیں جاگ سکے گا تو اسے چاہیئے کہ وہ رات کے پہلے حصہ میں ہی وتر پڑھ لے اور جسے آخر رات کے قیام کا شوق طمع ہو، اسے چاہیئے کہ وہ رات کے آخری حصہ میں وتر پڑھے۔“

آگے آپ ﷺ نے رات کے آخری حصہ یعنی سحری کے قیام و تہجد کی فضیلت و خصوصیت بیان کرتے ہوئے فرمایا:

((فَإِنَّ صَلَاةَ اللَّيْلِ مَشْهُودَةٌ وَذَلِكَ أَفْضَلُ)) ۲۵

”بیشک رات کے آخری حصہ کی نماز میں فرشتے آتے ہیں اور یہی افضل ہے۔“
البتہ آخر رات کو نہ اٹھ سکنے کے خدشہ سے محفوظ رہنے کیلئے ہی نبی اکرم ﷺ نے سونے سے پہلے وتر پڑھ لینے کی وصیت فرمائی ہے جیسا کہ صحیح بخاری و مسلم وغیرہ میں حضرت ابو ہریرہ رضی اللہ عنہ سے مروی ہے:

((أَوْصَانِي خَلِيلِي بِثَلَاثٍ: صِيَامُ ثَلَاثِ أَيَّامٍ مِنْ كُلِّ شَهْرٍ))

”میرے خلیل (نبی ﷺ) نے مجھے خاص طور پر تین باتوں کی وصیت

فرمائی: ہر مہینے کے تین روزے رکھنا۔“

یاد رہے کہ یہ تین روزے چاند کی تیرہ، چودہ اور پندرہ تاریخ کے روزے ہیں جنہیں ”ایامِ بیض“ کے روزے کہا گیا ہے اور دوسری وصیت ہے:

((وَرَكْعَتَيِ الضُّحَى))

”صلوٰۃ الضحیٰ یعنی چاشت کی دو رکعتیں۔“

اور تیسری وصیت تھی:

((وَأَنْ أُوتِرَ قَبْلَ أَنْ أَنْامَ)) ۲۶

”اور یہ کہ سونے سے پہلے میں وتر پڑھ لیا کروں۔“

نقصِ وتر: اگر کوئی شخص رات کے آخری حصہ میں نہ اٹھ سکے کہ خدشہ سے وتر پڑھ

کر سوئے، مگر تہجد کے وقت پھر سے جاگ جائے۔ وہ اب کیا کرے؟ کیا دو دو کر کے صرف نوافل ہی پڑھتا رہے یا پھر ایک رکعت پڑھ کر رات کے پڑھے ہوئے وتر کو توڑ کر شفع یا جفت بنالے اور آخر میں پھر سے وتر پڑھے؟ اس سلسلہ میں صحابہ کرام رضی اللہ عنہم میں دونوں طرف لوگ تھے۔ حضرت عمر، عثمان، علی، ابن مسعود، ابن عمر، ابو ہریرہ، اسامہ اور سعد بن مالک رضی اللہ عنہم اس بات کے قائل ہیں کہ وتر اول کو توڑ لے۔ امام اسحاق بن راہویہ کا بھی یہی مسلک ہے۔ اس مسلک والوں کے پاس اس بات کی کیا ضمانت ہے کہ پہلے وتر توڑنے سے واقعی ٹوٹ جائیں گے؟ اور ایک عرصہ کے بعد کی پڑھی ہوئی ایک رکعت پہلے کے پڑھے ہوئے وتروں کے ساتھ جا کر جڑ جائے گی؟

سیدھی سی بات ہے کہ اگر اٹھ ہی جائے تو پھر دو دو کر کے رکعتیں پڑھتا رہے اور اس کا ثبوت بھی خود نبی ﷺ سے ملتا ہے کہ آپ ﷺ نے وتروں کے بعد دو رکعتیں پڑھی ہیں،

جیسا کہ آگے آ رہا ہے۔

عدم نقض: جبکہ صحابہ کی دوسری ایک جماعت اس بات کی قائل رہی ہے کہ پہلے

پڑھے ہوئے وتروں کو توڑا نہ جائے اور کچھلی رات اٹھ جانے پر دو دو رکعتیں کر کے ہی پڑھتا رہے۔ ان میں سے ام المؤمنین حضرت عائشہ صدیقہ رضی اللہ عنہا، انکے والد خلیفہء اول حضرت ابوبکر صدیق، حضرت سعد بن ابی وقاص اور حضرت عمارہ وغیرہ صحابہ رضی اللہ عنہم ہیں:

قائلین نقض: جس جماعت کا خیال ہے کہ ایک رکعت پڑھ کر رات کی نماز وتر کو شفع یعنی

جفت کر لے اور آخر میں وتر پڑھے، تاکہ رات کی آخری نماز وتر ہو جائے اور جفت بنا لینے کی شکل میں ایک رات میں دو دفعہ وتر پڑھنے کی نوبت نہ آئے۔ ان کا استدلال ان احادیث سے ہے، جن میں سے ایک تو ابوداؤد، ترمذی اور نسائی میں ہے، جسمیں نبی ﷺ کا ارشاد ہے:

((لَا وَتْرَانَ فِي لَيْلَةٍ)) ۲۷

”ایک رات میں دو وتر نہیں۔“

دوسری حدیث صحیح بخاری وغیرہ میں ہے، جسمیں ارشاد نبوی ﷺ ہے:

((اجْعَلُوا آخِرَ صَلَاتِكُمْ بِاللَّيْلِ وَتْرًا)) ۲۸

”رات کی اپنی آخری نماز وتر کو بناؤ۔“

ان دونوں حدیثوں سے وجہ استدلال یہ ہے کہ وتر کورات کی آخری نماز بنانے کا حکم

نبی ﷺ نے دیا ہے اور رات کو وتر پڑھ کر سونے والا جب سحری کو اٹھ جائے تو اس حدیث کی رو سے وہ نفل نہیں پڑھ سکتا اور اگر نفل پڑھنے لگے اور آخر میں پھر وتر پڑھے تو پہلی حدیث کے

خلاف ہو جاتا ہے کہ اس نے ایک رات میں دو دفعہ وتر پڑھ لئے، لہذا ان کے نزدیک ایسے شخص کو پہلے پڑھے ہوئے وتر توڑ دینے چاہئیں۔

قائلین عدم نقض: جبکہ صحابہ کی دوسری جماعت جو اس بات کی قائل ہے کہ ایسا شخص صرف نفل ہی پڑھتا رہے اسے دوبارہ وتر پڑھنے کی کوئی ضرورت نہیں۔ صحابہ کی اس جماعت کا مذہب ہی رائج ہے، کیونکہ اکثر اہل علم اسی کے قائل ہیں، چاروں آئمہ کا بھی یہی مسلک ہے۔ سفیان ثوری اور ابن المبارک بھی اسی کے قائل ہیں۔ امام ترمذی نے اسے ہی اختیار کیا ہے۔ ابن قدامہ نے المغنی میں اسے ہی رائج قرار دیا ہے اور علامہ مبارکپوری نے تحفہ الاحوذی میں اسی کو مذہب مختار قرار دیتے ہوئے لکھا ہے:

((وَلَمْ أَجِدْ حَدِيثًا مَرْفُوعًا صَحِيحًا يَدُلُّ عَلَى ثُبُوتِ نَقْضِ

الْوُتْرِ)) ۲۹

”مجھے ایسی کوئی مرفوع و صحیح حدیث نہیں ملی جو وُتروں کو توڑ کر جفت بنانے کے ثبوت پر دلالت کرتی ہو۔“

نقض الوُتر کے قائلین کو عدم نقض کے قائلین کی طرف سے متعدد جوابات دیئے گئے ہیں، جن میں سے ہی ایک یہ بھی ہے کہ خود نبی اکرم ﷺ سے وُتروں کے بعد دو رکعتیں پڑھنا ثابت ہے جیسا کہ صحیح مسلم وغیرہ میں حضرت عائشہ رضی اللہ عنہا سے مروی ہے کہ نماز وتر پڑھ چکنے کے بعد آپ ﷺ نے بیٹھ کر دو رکعتیں پڑھیں۔ ۳۰

امام نوویؒ فرماتے ہیں کہ یہ بیان جواز کیلئے پڑھی تھیں اور ایک یا چند مرتبہ ایسا کیا ورنہ آپ ﷺ ان کی پابندی نہیں کرتے تھے۔ ۳۱

دوسرا جواب یہ دیا گیا ہے کہ وتر کورات کی آخری نماز بنانے والے ارشاد سے وجوب ثابت نہیں ہوتا بلکہ استحباب و مذہب کا پتہ چلتا ہے کیونکہ جب رات کی نماز (تہجد) ہی فرض و واجب نہیں تو اس حدیث سے وتر کو آخری نماز بنانا واجب کیسے ثابت ہو سکتا ہے لہذا جو شخص رات کے آخری حصہ میں اٹھ جائے وہ دوبار وتر پڑھے بغیر نوافل پڑھ سکتا ہے۔ ۳۲

قضاء وتر: اب رہی یہ بات کہ اگر کسی نے نماز وتر اس نیت سے چھوڑ دی کہ رات کے آخری حصہ میں تہجد پڑھوں گا اور آخر میں وتر ادا کر لوں گا، مگر وہ اٹھ نہ سکا، وتر قضاء ہو گئے، تو وہ کب پڑھے؟

اس سلسلہ میں سب سے پہلی بات تو یہ ہے کہ یہ تطوُّع یعنی سنن و نوافل اور وتر، قضاء ہو جائیں تو انہیں پڑھا جائے گا یا نہیں؟ ہمیں اہل علم کی پانچ آراء امام شوکانی نے ذکر کی ہیں۔ ۳۳

راج قول یہ ہے کہ ان کی قضاء بھی ہو سکتی ہے جیسا کہ فجر کی دو سنتوں اور ظہر کی پہلی اور پچھلی سنتوں کی قضاء والی احادیث شاہد ہیں۔ ۳۴

لہذا سوئے رہنے یا بھول جانے کی شکل میں وُتروں کا وقت بتاتے ہوئے ابوداؤد، ترمذی، مسند احمد اور مستدرک حاکم وغیرہ میں ارشادِ نبوی ﷺ ہے:

((مَنْ نَامَ عَنِ الْوُتْرِ أَوْ نَسِيَ، فَلْيُصَلِّ إِذَا أَصْبَحَ أَوْ ذَكَرَهُ)) ۳۵

”جو شخص وتر سے سویا رہ جائے یا بھول جائے تو وہ انہیں صبح کے وقت یا پھر

جب یاد آ جائے، پڑھ لے۔“

تعداد رکعت وتر: نماز وتر کی رکعتوں کے بارے میں عام طور پر یہی کہا جاتا ہے کہ ان کی تعداد تین ہے اور یہی زیادہ تر معمول بہ ہیں جب کہ حقیقت یہ ہے کہ نبی اکرم ﷺ کے قول و عمل سے صحیح احادیث میں انکی تعداد صرف تین ہی نہیں بلکہ آپ ﷺ سے صرف ایک وتر بھی اور تین، پانچ، سات اور نو رکعتیں بھی ثابت ہیں اور اس سے زیادہ کا پتہ بھی چلتا ہے۔

ایک رکعت وتر کی مشروعیت: صرف ایک رکعت کے بارے میں صحیح بخاری و مسلم اور سنن اربعہ میں حضرت عبداللہ بن عمر رضی اللہ عنہما سے مروی ہے کہ ایک آدمی کھڑا ہوا اور اس نے نبی اکرم ﷺ سے پوچھا کہ رات کی نماز (تہجد) کیسے ہے؟ تو نبی ﷺ نے ارشاد فرمایا:

((صَلَاةُ اللَّيْلِ مَثْنَى مَثْنَى فَإِذَا خِفْتُ الصُّبْحَ فَأَوْتِرُ بِوَاحِدَةٍ)) ۳۶

”رات کی نماز دو دو رکعتیں کر کے ہے اور جب تمہیں صبح ہو جانے کا اندیشہ

ہو تو ایک رکعت وتر پڑھ لو۔“

اسی طرح ابو داؤد، نسائی اور ابن ماجہ میں ارشاد نبوی ﷺ ہے کہ وتر ہر مسلمان پر حق (ثابت) ہے، جو شخص پانچ رکعتیں پڑھنا چاہے وہ پانچ پڑھ لے، جو شخص تین وتر پڑھنا پسند کرے وہ تین پڑھ لے:

((وَمَنْ أَحَبَّ أَنْ يُؤْتِرَ بِوَاحِدَةٍ فَلْيَفْعَلْ)) ۳۷

”جو شخص صرف ایک ہی وتر پڑھنا چاہے تو وہ ایک ہی پڑھ لے۔“

ایسے ہی صحیح مسلم اور مسند احمد میں حضرت عبداللہ بن عباس اور عبداللہ بن عمر رضی اللہ عنہم سے مروی ہے کہ انہوں نے نبی ﷺ کو یہ فرماتے ہوئے سنا:

((أَلُوْتُ رُكْعَةً فِي آخِرِ اللَّيْلِ)) ۳۸

”وتر رات کے آخری حصہ میں ایک رکعت ہے۔“

نبی اکرم ﷺ کے صحیح بخاری و مسلم وغیرہ میں مذکور ان ارشادات کے علاوہ کئی صحابہ رضی اللہ عنہم کے آثار سے بھی وتر کی ایک رکعت کا ثبوت ملتا ہے مثلاً صحیح بخاری شریف میں حضرت ابن عباس رضی اللہ عنہما سے مروی ہے کہ ان سے پوچھا گیا کہ امیر المؤمنین حضرت معاویہ رضی اللہ عنہ کے بارے میں آپ کیا کہتے ہیں کہ انہوں نے ایک رکعت وتر پڑھا؟ تو حضرت ابن عباس رضی اللہ عنہ نے فرمایا:

((أَصَابَ فَإِنَّهُ، فَفِيَّ))

”ان کا عمل مبنی بر صواب و صحیح ہے اور بلاشبہ وہ فقیہہ شخص ہیں۔“

بخاری شریف میں ہی ایک روایت میں ابن ابی ملیکہ فرماتے ہیں کہ امیر معاویہ رضی اللہ عنہ نے عشاء کے بعد ایک رکعت وتر پڑھی، اس وقت انکے پاس حضرت ابن عباس رضی اللہ عنہما کے آزاد کردہ غلاموں میں سے ایک شخص موجود تھا۔ وہ ابن عباس رضی اللہ عنہما کے پاس آئے اور انہیں (ایک رکعت وتر پڑھنے کی) خبر دی تو حضرت ابن عباس رضی اللہ عنہما نے فرمایا:

((دَعَا، فَإِنَّهُ، فَذَصَحَبَ النَّبِيُّ ﷺ)) ۳۹

”انکے اس فعل کو (شک کی نظر سے دیکھنا) چھوڑیں، کیونکہ وہ تو نبی ﷺ

کے شرف صحابیت سے سرفراز ہیں۔“

اسی طرح حسن سند کے ساتھ دارقطنی و طحاوی میں حضرت عثمان غنی رضی اللہ عنہ کا ایک

وتر پڑھنا اور طحاوی میں حسن سند کے ساتھ حضرت سعد بن ابی وقاص رضی اللہ عنہ کا ایک وتر پڑھنا اور قیام اللیل مروزی میں حضرت علی رضی اللہ عنہ کا ایک وتر پڑھنا۔ اسی طرح حضرت معاذ بن جبل، ابودرداء، فضالہ بن عبید اور ابی بن کعب رضی اللہ عنہم کا ایک وتر پڑھنا ثابت ہے۔ ۴۱

امام شوکانی نے لکھا ہے کہ جمہور علماء امت کے نزدیک ایک رکعت وتر مشروع ہے اور علامہ عراقی سے نقل کرتے ہوئے کثیر صحابہ کے نام ذکر کئے ہیں جو ایک رکعت وتر پڑھا کرتے تھے ان میں چاروں خلفاء راشدین کے علاوہ پندرہ نام اور بھی ہیں۔ اسی طرح تابعین میں سے حسن بصری، ابن سیرین اور عطاء وغیرہیں اور آئمہ میں سے امام احمد، مالک، شافعی، اوزاعی، اسحاق بن راہویہ، ابو ثور، داؤد اور ابن حزم سب ایک رکعت کی مشروعیت کے قائل ہیں۔ ۴۲

یہاں ایک اور بات کی وضاحت بھی مناسب معلوم ہوتی ہے کہ صحیح بخاری و مسلم اور سنن میں مذکور ارشاد نبوی ﷺ ہے:

((فَإِذَا خَفْتُ الصُّبْحَ فَأَوْتِرُ بِوَاحِدَةٍ)) ۴۲

”جب صبح ہو جانے سے ڈر جاؤ تو وتر کی ایک رکعت پڑھ لو۔“

یا پھر:

((فَإِذَا خَشِيَ أَحَدُكُمْ الصُّبْحَ صَلَّى رَكْعَةً وَاحِدَةً تُؤْتِرُ لَهُ، مَا قَدْ

صَلَّى)) ۴۳

”اگر کوئی صبح ہو جانے کا خدشہ محسوس کرے تو ایک رکعت پڑھ لے وہ

پہلی پڑھی رکعتوں کو وتر بنا دے گی۔“

اس سے محسوس ہوتا ہے کہ آپ ﷺ نے ایک رکعت وتر کی اجازت شاید صرف

اس شکل میں دی ہے جبکہ صبح ہو جانے کا اندیشہ ہو ورنہ نہیں۔ اس سلسلہ میں عرض ہے کہ ”اندیشہ کی قید“ والی حدیث میں پائے جانے والے اس اشکال یا اعتراض کا حل خود بخاری شریف کی ہی ایک اگلی حدیث میں مذکور ہے، جس میں ارشادِ نبوی ﷺ کے الفاظ ہیں:

((فَإِذَا أَرَدْتَ أَنْ تَنْصَرِفَ فَأَرْكَعْ رَكْعَةً)) ۳۴

”جب تو نماز سے پھرنا چاہے (یعنی نماز کو ختم کرنا چاہے) تو ایک رکعت وتر پڑھ لو۔“
اس حدیث کے الفاظ نے ایک رکعت وتر کی مشروعیت میں اندیشہ کی قید یا شرط کا ازالہ کر دیا اور واضح کر دیا کہ نمازی اپنی نماز کو مکمل کر کے جب بھی اپنی جگہ سے پھرنا چاہے تو ایک رکعت وتر پڑھ سکتا ہے۔ ۳۵

تین رکعات: اب آئیے تین رکعت نماز وتر کے دلائل دیکھیں۔ چنانچہ صحیح بخاری و مسلم میں حضرت عائشہ صدیقہ رضی اللہ عنہا جس حدیث میں نبی ﷺ کے قیام اللیل کی رکعتوں کے حسن و طول کا ذکر کرتی ہیں، اسی حدیث میں ہے:

((ثُمَّ يُصَلِّي ثَلَاثًا)) ۳۶

”پھر آپ ﷺ تین رکعات (وتر) پڑھتے تھے۔“

اسی طرح صحیح مسلم، ترمذی، نسائی اور ابن ماجہ میں حضرت ابن عباس رضی اللہ عنہما، نبی ﷺ کے قیام اللیل کے ذکر میں فرماتے ہیں:

((ثُمَّ أَوْتَرَ بِثَلَاثٍ)) ۳۷

”پھر آپ ﷺ نے تین وتر پڑھے تھے۔“

اسی طرح ابوداؤد، نسائی اور ابن ماجہ میں حضرت ابویوب انصاری رضی اللہ عنہ سے

مروی ہے کہ نبی ﷺ نے ارشاد فرمایا:

((وَمَنْ أَحَبَّ أَنْ يُؤْتِرَ بِثَلَاثٍ فَلْيَفْعَلْ)) ۴۸

”اور جو شخص تین وتر پڑھنا چاہے وہ تین پڑھ لے۔“

پانچ رکعات: نبی اکرم ﷺ سے وُتروں کی پانچ رکعتیں بھی ثابت ہیں جیسا کہ صحیح بخاری

و مسلم میں حضرت عائشہ صدیقہ رضی اللہ عنہا سے مروی ہے:

((كَانَ رَسُولُ اللَّهِ ﷺ يُصَلِّي مِنَ اللَّيْلِ ثَلَاثَ عَشْرَةَ رَكْعَةً

يُؤْتِرُ مِنْ ذَلِكَ بِخَمْسٍ وَلَا يَجْلِسُ فِي شَيْءٍ مِنْهُنَّ إِلَّا فِي

آخِرِهِنَّ)) ۴۹

”نبی اکرم ﷺ رات کو تیرہ رکعتیں پڑھا کرتے تھے اور ان میں سے

پانچ وتر ہوتے۔ اور آپ ﷺ ان (پانچ وُتروں) کے مابین نہیں

بیٹھتے تھے بلکہ صرف آخر میں ایک ہی تشہد بیٹھتے تھے۔“

سات رکعات: بعض احادیث میں وتر کی پانچ رکعتوں کے علاوہ سات رکعتوں کا ذکر بھی

ملتا ہے۔ ابو داؤد، نسائی، اور ابن ماجہ میں حضرت ابویاب انصاری رضی اللہ عنہ سے مروی

حدیث میں تو پانچ، تین اور ایک رکعت کا ذکر ہے۔ ۵۰

جبکہ نسائی وابن ماجہ اور مسند احمد میں حضرت ام المؤمنین ام سلمہ رضی اللہ عنہا سے مروی

ہے:

((كَانَ رَسُولُ اللَّهِ ﷺ يُؤْتِرُ بِسَبْعٍ وَخَمْسٍ وَلَا يَفْصِلُ بَيْنَهُنَّ

بِسَلَامٍ وَلَا كَلَامٍ)) ۵۱



”نبی ﷺ کبھی سات اور کبھی پانچ وتر بھی پڑھتے تھے اور ان سب کے

درمیان میں سلام اور کلام سے فصل نہیں کرتے تھے۔“

یعنی پانچوں یا ساتوں رکعتیں ایک ہی سلام سے پڑھتے تھے۔ وتر کی پانچ اور سات

رکعتوں کی مشروعیت کا پتہ دینے والی اور بھی کئی احادیث ہیں۔ ۵۲

نورکعات: صحیح مسلم و ابوداؤد، نسائی اور مسند احمد میں حضرت عائشہ صدیقہ رضی اللہ

عنها اور بعض دیگر صحابہ سے ایسی روایات بھی مذکور ہیں جن سے نو و تروں کی مشروعیت کا پتہ چلتا

ہے۔ چنانچہ حضرت عائشہ رضی اللہ عنها فرماتی ہیں کہ ہم نبی ﷺ کے لئے پانی اور مسواک تیار

کر کے رکھتے اور آپ ﷺ کو جب اللہ چاہتا، نیند سے بیدار کر دیتا، تب آپ ﷺ مسواک کر

کے وضوء کرتے۔

((وَيُصَلِّيُ سَعَرَكْعَاتٍ لَا يَجْلِسُ فِيهَا إِلَّا فِي الثَّامِنَةِ))

”اور آپ ﷺ دو رکعتیں اس طرح پڑھتے کہ انکے مابین صرف آٹھویں

رکعت کے بعد تشہد کیلئے بیٹھتے۔“

اس قعدہ میں آپ ﷺ ذکر الہی اور تحمید بیان کرتے اور اللہ سے دعا کرتے، پھر

سلام پھیرے بغیر ہی (نویں رکعت کیلئے) کھڑے ہو جاتے اور نویں رکعت پڑھ کر آپ قعدہ

ثانیہ (تشہد اخیر) کیلئے بیٹھتے، اس قعدہ میں پھر آپ ﷺ ذکر الہی و تحمید باری تعالیٰ کے

علاوہ دعا کرتے، پھر آپ ﷺ (کچھ آواز کے ساتھ اس طرح) سلام پھیرتے کہ ہمیں سلام سنا

دیتے تھے۔ اسی حدیث میں آگے یہ بھی مذکور ہے کہ جب پھر آپ ﷺ عمر رسیدہ ہو گئے

اور گوشت کچھ بڑھ گیا تو پھر آپ ﷺ سات وتر پڑھتے تھے۔ ۵۳

گیارہ رکعات وتر: ترمذی شریف میں امام ترمذیؒ لکھتے ہیں کہ نبی اکرم ﷺ سے

وتروں کی تیرہ گیارہ، نو، سات، پانچ، تین اور ایک رکعت مروی ہیں۔ ۵۴

الغرض جو صاحب جتنی رکعتیں پڑھنا چاہے اسے اختیار ہے۔ بخاری و مسلم کی صحیح احادیث میں مذکور ہے کہ آپ ﷺ عموماً گیارہ رکعتیں پڑھا کرتے تھے تیرہ رکعتوں والی حدیث کے بارے میں حافظ ابن حجر وغیرہ شارحین نے لکھا ہے کہ ان میں دو رکعتیں وہ ہیں جن سے آپ ﷺ قیام اللیل کا افتتاح فرمایا کرتے تھے یا پھر عشاء کی دو سنتیں ہیں کیونکہ وہ بھی آپ ﷺ گھر جا کر ہی پڑھا کرتے تھے۔ ۵۵

وتروں (اور تہجد) کی ادائیگی کا طریقہ

علامہ ابن حزمؒ نے اپنی شہرہ آفاق تحقیقی کتاب ”المحلی“ میں لکھا ہے کہ وتر و تہجد کی ادائیگی کی تیرہ مختلف شکلیں ہیں اور ان میں سے جس طرح بھی کوئی پڑھ لے، جائز ہے اور لکھا ہے کہ ہمارے نزدیک سب سے افضل شکل یہ ہے:

۱۔ پہلا طریقہ: ہم پہلے دو دو کر کے بارہ رکعتیں پڑھیں اور ہر دو رکعتوں کے بعد سلام

پھیر دیں اور آخر میں ایک رکعت پڑھ کر سلام پھیر لیں۔ جیسا کہ بخاری و مسلم اور ابوداؤد وغیرہ میں مذکور حدیث ابن عمر اور حدیث عائشہ رضی اللہ عنہم میں ہے۔ ۵۶

۲۔ دوسرا طریقہ: پہلے آٹھ رکعتیں اس طرح پڑھے کہ ہر دو رکعتوں کے بعد سلام پھیر دے،

پھر ایک ہی تہجد اور ایک ہی سلام سے مسلسل پانچ رکعتیں پڑھے، جیسا کہ صحیح بخاری و مسلم

میں مذکور ہے۔ ۵۷

۳۔ تیسرا طریقہ: دس رکعتیں دو دو کر کے پڑھے اور ہر دو کے بعد سلام پھردے اور پھر ایک رکعت پڑھ لے جیسا کہ بخاری مسلم، ابوداؤد، نسائی اور ابن ماجہ وغیرہ میں حضرت عائشہ رضی اللہ عنہا سے ہی مروی ہے۔ ۵۸

۴۔ چوتھا طریقہ: پہلے آٹھ رکعتیں پڑھے اور ہر دو رکعتوں کے بعد سلام پھیر دے، پھر ایک وتر پڑھ لے جیسا کہ صحاح ستہ میں حضرت عبداللہ بن عمر رضی اللہ عنہما سے مروی ہے۔ ۵۹

۵۔ پانچواں طریقہ: آٹھ رکعتیں اس طرح پڑھے کہ ان کے درمیان میں تشہد کیلئے نہ بیٹھے اور آٹھ رکعتیں مکمل کر کے تشہد اول یا قعدۂ اولیٰ کرے مگر سلام نہ پھیرے بلکہ تشہد اول پڑھ کر کھڑا ہو جائے اور نویں رکعت مکمل کرے، پھر بیٹھ کر تشہد درود و سلام اور دعاء کے بعد سلام پھیر دے۔ جیسا کہ صحیح مسلم، ابوداؤد، نسائی اور مسند احمد میں حضرت عائشہ رضی اللہ عنہا سے مروی ہے۔ ۶۰

۶۔ چھٹا طریقہ: چھ رکعتیں پڑھے، جن میں سے ہر دو رکعتوں کے بعد سلام پھیر لے اور پھر ایک رکعت پڑھ لے جیسا کہ صحاح ستہ میں حضرت ابن عمر رضی اللہ عنہما کی حدیث سے پتہ چلتا ہے۔ ۶۱

۷۔ ساتواں طریقہ: سات رکعتیں اس طرح ادا کرے کہ چھٹی رکعت مکمل کرنے سے پہلے تشہد نہ بیٹھے اور چھٹی کے مکمل کرنے پر تشہد اول کیلئے بیٹھے اور سلام پھیرے بغیر ہی ساتویں رکعت کیلئے کھڑا ہو جائے اور اسے مکمل کر کے تشہد، درود و سلام اور دعا کیلئے بیٹھے اور دعا سے فارغ ہو کر سلام پھیر دے جیسا کہ ابوداؤد اور مسند احمد میں حضرت عائشہ رضی اللہ عنہا نے بیان کیا ہے۔ ۶۲

۸۔ آٹھواں طریقہ: سات رکعتیں اس طرح پڑھے کہ ان کے مابین تشہد کے لئے نہ بیٹھے

اور جب ساتوں رکعتیں پڑھ لے تو پھر تشہد درود و سلام اور دعاء کے بعد سلام پھیر دے جیسا کہ نسائی شریف میں حضرت عائشہ رضی اللہ عنہا نے اسکا یہ طریقہ ذکر کیا ہے۔ ۶۳

۹۔ نواں طریقہ: چار رکعتیں پڑھے اور ان میں سے ہر دو رکعتوں کے بعد سلام پھیر دے اور پھر ایک رکعت وتر پڑھ لے، جیسا کہ صحاح ستہ میں حضرت عبداللہ بن عمر رضی اللہ عنہما سے مروی حدیث سے پتہ چلتا ہے۔ ۶۴

۱۰۔ دسواں طریقہ: پانچ رکعتیں اس طرح پڑھے کہ انکے مابین کوئی قعدہ و تشہد نہ ہو اور پانچویں رکعت مکمل کر کے آخر میں تشہد، درود و سلام اور دعاء کرے پھر سلام پھیر دے جیسا کہ بخاری و مسلم اور نسائی وغیرہ میں مذکور حدیث عائشہ رضی اللہ عنہا سے معلوم ہوتا ہے۔ ۶۵

۱۱۔ گیارہواں اور بارہواں طریقہ: تین رکعتوں کے بارے میں ہے، جو کہ کچھ تفصیل طلب ہے اور وہ تفصیل آگے الگ عنوان کے تحت ذکر کر رہے ہیں۔

۱۳۔ تیرہواں طریقہ: صرف ایک ہی رکعت پڑھ کر تشہد کے بعد سلام پھیر لیں، جیسا صحیح مسلم اور مسند احمد میں حضرت عبداللہ بن عباس رضی اللہ عنہما اور حضرت عبداللہ بن عمر رضی اللہ عنہما کی مشترکہ روایت میں ارشاد نبوی ﷺ ہے:

((الْوُتْرُ رَكْعَةٌ مِنَ آخِرِ اللَّيْلِ)) ۶۶

”نمازِ وتر رات کے آخری حصہ میں ایک رکعت ہے۔“

یاد رہے کہ یہ تیرہ (۱۳) شکلیں وتر و تہجد کی مشترکہ شکلیں ہیں اور یہی قیام اللیل و صلاۃ

اللیل بھی کہلاتی ہیں اور تغلیباً انہیں ہی صلوۃ الوتر کہا جاتا ہے۔ ۶۷

تین وتر پڑھنے کے تین طریقے

۱۔ پہلا طریقہ: وُتروں کی تین رکعتیں پڑھنے کے مختلف طریقے احادیث میں مذکور ہیں، جن میں سے پہلا طریقہ یہ ہے کہ ان تین میں سے پہلے دو رکعتیں پڑھ کر سلام پھیر لیا جائے اور پھر ایک رکعت پڑھی جائے، جس میں دعائے قنوت ہو۔

ان عرب ممالک میں زیادہ تر یہی طریقہ رائج ہے جیسا کہ رمضان المبارک میں باجماعت نماز تراویح پڑھنے والوں پر مخفی نہیں۔ یہ طریقہ خود نبی اکرم ﷺ کے قول و عمل سے ثابت ہے۔ جیسا کہ بخاری و مسلم اور ترمذی وغیرہ میں حضرت عبداللہ بن عمر رضی اللہ عنہما سے مروی ہے کہ نبی ﷺ رات کی نماز دو دو رکعتیں کر کے پڑھتے تھے اور (آخر میں) ایک رکعت وتر پڑھتے۔ ۶۸

اسی طرح بخاری و مسلم کی متفق علیہ حدیث میں حضرت عائشہ رضی اللہ عنہا فرماتی ہیں کہ نبی ﷺ رات کو گیارہ رکعتیں پڑھتے تھے۔ ہر دو رکعتوں کے بعد سلام پھیر دیتے اور (آخر میں) ایک وتر پڑھتے، ان احادیث سے تین وُتروں کے مابین دو کے بعد سلام پھیر کر فصل کرنے کی دلیل لی گئی ہے، جبکہ صحیح ابن حبان، مسند احمد، صحیح ابن السکن اور طبرانی میں حضرت عبداللہ بن عمر رضی اللہ عنہما سے واضح طور پر مروی ہے:

((كَانَ رَسُولُ اللَّهِ ﷺ يَفْصِلُ بَيْنَ الْوُتُرِ وَالشَّفْعِ بِتَسْلِيمَةٍ

وَيُسَمِّعُنَاهَا)) ۶۹

”نبی ﷺ سلام پھیر کر، دو اور ایک وتر میں فصل کیا کرتے تھے اور

سلام کی آواز ہمیں سناتے تھے۔“

ابن ابی شیبہ میں بخاری و مسلم کی شرط پر پوری اترنے والی سند سے حضرت عائشہ رضی اللہ عنہا کے الفاظ یوں ہیں:

((أَنَّ النَّبِيَّ ﷺ كَانَ يُؤْتِرُ بِرُكْعَةٍ يَتَكَلَّمُ بَيْنَ الرُّكْعَتَيْنِ وَالرُّكْعَةِ)) ۷۰

”نبی ﷺ (رات کی نماز کو) ایک رکعت کے ساتھ وتر کرتے تھے اور دو رکعتوں اور ایک رکعت کے مابین کلام کر لیتے تھے۔“

حضرت عبداللہ بن عمر رضی اللہ عنہما بھی اسی طرح دو رکعتیں اور پھر ایک رکعت الگ الگ کر کے پڑھا کرتے تھے جیسا کہ صحیح بخاری اور مؤطا امام مالک میں حضرت نافع رضی اللہ عنہ سے مروی ہے کہ عبداللہ بن عمر رضی اللہ عنہما:

((كَانَ يُسَلِّمُ بَيْنَ الرُّكْعَةِ وَالرُّكْعَتَيْنِ فِي الْوُتْرِ حَتَّى يَأْمُرَ بِبَعْضِ حَاجَتِهِ)) ۷۱

”وہ وتروں کی دو رکعتوں اور ایک رکعت کے مابین سلام پھیرا کرتے تھے، حتیٰ کہ اپنے کسی کام کا حکم دیں۔“

اسی طرح ہی سنن سعید بن منصور اور معانی الآثار طحاوی میں بھی مذکور ہے اور امام طحاوی کی روایت میں یہ الفاظ بھی ہیں کہ حضرت عبداللہ بن عمر رضی اللہ عنہما نے خبر دی:

((أَنَّ النَّبِيَّ ﷺ كَانَ يَفْعَلُهُ)) ۷۲

”کہ نبی ﷺ ایسے ہی کرتے تھے۔“

حضرت ابن عمر و حضرت معاذ بن جبل رضی اللہ عنہم، امام شافعیؒ، امام مالکؒ، امام احمدؒ اور امام اسحاق بن راہویہؒ کا یہی مذہب ہے۔ ۳

۲۔ دوسرا تیسرا طریقہ: تین وتر پڑھنے کا دوسرا طریقہ یہ ہے کہ ان تینوں رکعتوں کے مابین سلام نہ پھیرے، بلکہ انہیں ایک ہی سلام سے پڑھے۔ اور اسکے آگے پھر دو طریقے ہیں، ایک یہ کہ ان تینوں رکعتوں کو ایک سلام اور ایک ہی تشہد سے پڑھے اور دوسرا یہ کہ ایک سلام مگر دو تشہد سے پڑھے۔

ایک ہی تشہد کے ساتھ پڑھنے کی دلیل مستدرک حاکم میں حضرت عائشہ رضی اللہ عنہا سے مروی حدیث ہے، جسمیں ہے:

((كَانَ رَسُولُ اللَّهِ ﷺ يُوترُ بِثَلَاثٍ لَا يَقْعُدُ إِلَّا فِي آخِرِ هُنَّ)) ۴

”نبی ﷺ تین وتر اس طرح پڑھتے تھے کہ ان میں آخری رکعت کے سوا تشہد

کیلئے نہیں بیٹھتے تھے۔“

امیر المؤمنین حضرت عمر فاروق رضی اللہ عنہ اور اہل مدینہ کا عمل اسی پر ہے اور حافظ ابن حجر کے بقول کئی سلف امت نے تین رکعتیں ایک تشہد سے پڑھی ہیں اور آگے متعدد روایات بھی نقل کی ہیں۔ ۵

صرف ایک تشہد سے تین وتر پڑھنے کے جواز کی تائید بخاری و مسلم کی ان احادیث سے بھی ہوتی ہے، جن میں نبی ﷺ کے پانچ اور سات و تروں کو ایک ہی تشہد سے پڑھنے کا ذکر ہے۔ ۶

تین رکعتوں کو ایک سلام مگر دو تشہدوں سے ادا کرنے کی دلیل علامہ ابن حزم نے

الحجلی میں اپنی سند کے ساتھ نقل کی ہے جو کہ نسائی شریف، مستدرک حاکم اور بیہقی میں بھی ہے حضرت عائشہ رضی اللہ عنہا فرماتی ہیں:

((أَنَّ رَسُولَ اللَّهِ ﷺ كَانَ لَا يُسَلِّمُ فِي رَكْعَتَي الْوُتْرِ))

”نبی ﷺ وتر کی دو رکعتوں کے بعد سلام نہیں پھیرا کرتے تھے۔“

بظاہر تو یہ حدیث بھی ایک تشہد و سلام سے تین وتر پڑھنے والوں کی واضح دلیل ہے

اس سے دو تشہدوں کا ثبوت کیسے مل گیا؟ ۷۷

مستدرک حاکم کے الفاظ ہیں:

((يُوتِرُ بِثَلَاثٍ لَا يُسَلِّمُ إِلَّا فِي آخِرِهِنَّ)) ۷۸

”آپ ﷺ تین وتر پڑھتے اور صرف انکے آخر میں ہی سلام پھیرتے۔“

امام احمد نے فصل و وصل دونوں کو صحیح قرار دیا ہے مگر فصل کی احادیث کو اصح و اثبت

واکثر کہا ہے اور اسے ہی اختیار کیا ہے۔ ۷۹

امام شافعی کا بھی یہی مسلک ہے کہ دو رکعتوں اور تیسری میں تشہد و سلام سے فصل کرنا

تینوں کو وصل سے پڑھنے کی نسبت افضل ہے۔ ۸۰

رکعات وتر میں قراءت: نمازِ وتر کی تینوں رکعتوں میں ہی سورہ فاتحہ کے بعد قرآن کریم

کی کوئی چھوٹی سورت یا کسی بڑی سورت کا کوئی حصہ پڑھنا ہوتا ہے اور اسکی پابندی تو کوئی نہیں

کہ کون کون سی سورتیں یا کن سورتوں کا کونسا حصہ پڑھا جائے؟

البتہ نبی اکرم ﷺ سے ان رکعتوں میں بعض سورتوں کی قراءت ثابت ہے اگر ان

پر عمل کیا جائے تو مسنون و مستحب اور زیادہ ثواب کا موجب ہے، چنانچہ ابوداؤد، نسائی، ابن ماجہ

اور مسند احمد میں حضرت ابی بن کعب رضی اللہ عنہ سے ترمذی و دارمی میں حضرت عبداللہ بن عباس رضی اللہ عنہ سے اور مستدرک حاکم میں ام المؤمنین حضرت عائشہ رضی اللہ عنہا سے مروی ہے کہ نبی اکرم ﷺ و تروں کی پہلی رکعت میں سورہ فاتحہ کے بعد سورہ اعلیٰ ﴿سَبِّحْ اسْمَ رَبِّكَ الْاَعْلٰی﴾ دوسری رکعت میں سورہ کافرون ﴿قُلْ يٰۤاَيُّهَا الْكٰفِرُوْنَ﴾ اور تیسری رکعت میں سورہ اخلاص ﴿قُلْ هُوَ اللّٰهُ اَحَدٌ﴾ پڑھا کرتے تھے۔ ۸۱

دارقطنی، طحاوی اور مستدرک حاکم کی روایت میں یہ اضافہ بھی ہے کہ تیسری رکعتِ وتر میں ﴿قُلْ هُوَ اللّٰهُ اَحَدٌ﴾ کے ساتھ ہی ﴿قُلْ اَعُوْذُ بِرَبِّ الْفَلَقِ﴾ اور ﴿قُلْ اَعُوْذُ بِرَبِّ النَّاسِ﴾ بھی پڑھا کرتے تھے۔ ۸۲

(مَعَوِذَتَيْنِ) کے اس اضافے پر بعض محدثین نے کلام کیا ہے، لیکن امام حاکم نے اس اضافے والی حدیث کو نہ صرف صحیح کہا ہے بلکہ اسکو بخاری و مسلم کی شرط پر پوری اترنے والی قرار دیا ہے لہذا کبھی کبھی (مَعَوِذَتَيْنِ) کا تیسری رکعت میں اضافہ کرنا بھی جائز ہے۔ ۸۳

مسند احمد و نسائی اور ابن ماجہ کی روایت میں یہ اضافہ بھی ہے کہ نمازِ وتر کا سلام پھیرنے کے بعد آپ ﷺ تین مرتبہ یہ ذکر فرمایا کرتے تھے:

((سُبْحَانَ الْمَلِكِ الْقُدُّوْسِ)) ۸۴

”پاک ہے وہ بادشاہ، صاحبِ تقدس“

مسند احمد و نسائی میں یہ بھی مذکور ہے کہ تیسری مرتبہ یہ کلمات بلند آواز سے پڑھتے تھے۔ مسند احمد میں اس ذکر کی یہ کیفیت بھی مذکور ہے کہ آپ ﷺ آخری لفظ الْقُدُّوْسُ کو لمبا کھینچ کر پڑھتے۔ ۸۵

دارقطنی میں ان الفاظ کے بعد یہ کہنا بھی ثابت ہے:

((رَبِّ الْمَلَائِكَةِ وَالرُّوحِ)) ۵۶

”فرشتوں اور جبرائیل کا پروردگار۔“

دعائے قنوت کا مقام و محل: اس سلسلہ میں دو طرح کی احادیث ملتی ہیں اور آئمہ و فقہاء بلکہ

صحابہ کی بھی دو ہی جماعتیں ہیں۔

قبل از رکوع: ایک جماعت کا قول ہے کہ دعائے قنوت کا مقام سورہ فاتحہ اور دوسری

سورت پڑھ چکنے کے بعد اور رکوع جانے سے پہلے ہے، جبکہ دوسروں کا کہنا ہے کہ رکوع سے

فارغ ہو کر (سَمِعَ اللَّهُ لِمَنْ حَمِدَهُ) مکمل دعاء پڑھنے کے بعد دعائے قنوت کا مقام ہے۔

قبل از رکوع والوں کا استدلال متعدد احادیث و آثار سے ہے۔

احادیثِ رسول ﷺ

۱۔ نسائی وابن ماجہ کی حدیث ہے، جس میں حضرت ابی بن کعب رضی اللہ عنہ فرماتے ہیں:

((أَنَّ النَّبِيَّ ﷺ كَانَ يَقْنُتُ قَبْلَ الرُّكُوعِ)) ۵۷

”نبی ﷺ رکوع جانے سے پہلے دعائے قنوت پڑھا کرتے تھے۔“

۲۔ وتر میں دعائے قنوت کے متعلق حضرت حسن رضی اللہ عنہ بیان کرتے ہیں:

((عَلَّمَنِي رَسُولُ اللَّهِ ﷺ أَنْ أَقُولَ إِذَا فَرَعْتُ مِنْ قِرَاءَتِي

فِي الْوُتْرِ)) ۵۸

”مجھے نبی اکرم ﷺ نے دعائے قنوت سکھائی کہ میں وتر ادا کرتے وقت

جب قرائت سے فارغ ہو جاؤں تو اسے پڑھوں۔“

۳۔ حضرت عبداللہ بن مسعود رضی اللہ عنہ کہتے ہیں کہ میں نے ایک دفعہ نبی اکرم ﷺ کے ہاں رات بسر کی تاکہ وتر میں آپ ﷺ کی دعائے قنوت کا مشاہدہ کروں تو آپ ﷺ نے رکوع سے پہلے دعاء فرمائی۔ ۸۹

۴۔ حضرت عبداللہ بن مسعود رضی اللہ عنہ نے خود مشاہدہ کرنے کے بعد اپنی والدہ ام عبد کو ازواجِ مطہرات کے پاس اس مسئلہ کی تحقیق کیلئے بھیجا، تو انہوں نے بھی یہی فرمایا کہ آپ ﷺ نے وتر میں رکوع سے پہلے دعاء فرمائی۔ ۹۰

یہ روایت صرف بطور تائید پیش کی گئی ہے۔ اس لئے ہم اس کی جرح و تعدیل کو نظر انداز کرتے ہیں۔ ۹۱

۵۔ حضرت ابن عباس رضی اللہ عنہما فرماتے ہیں کہ نبی اکرم ﷺ نے تین و تر ادا کئے اور رکوع سے پہلے دعائے قنوت فرمائی ۹۲ یہ مختلف فیہ روایت بطور تائید و استشہاد پیش کی گئی ہے۔

۶۔ عاصم الاحول کہتے ہیں کہ میں نے حضرت انس رضی اللہ عنہ سے نماز میں قنوت کے متعلق دریافت کیا تو آپ نے فرمایا کہ رکوع سے پہلے ہے۔ پھر میں نے کہا کہ فلاں شخص آپ سے بیان کرتا ہے کہ رکوع کے بعد ہے، آپ نے جواباً کہا کہ وہ غلط کہتا ہے۔ نبی اکرم ﷺ نے رکوع کے بعد صرف ایک ماہ قنوت فرمائی۔ یہ اس وقت ہوا، جب مشرکین نے وعدہ خلافی کرتے ہوئے ستر فراء کو شہید کر دیا تھا تو آپ ﷺ نے رکوع کے بعد صرف ایک ماہ ان پر بددعاء فرمائی۔ ۹۳

اس روایت سے یہ نتیجہ نکلتا ہے کہ ہنگامی حالات کے پیش نظر جو دعاء کی جائے، وہ

رکوع کے بعد ہے اور حضرت انس رضی اللہ عنہ نے جس قنوت کو رکوع سے پہلے بیان کیا۔ وہ ہنگامی حالات کے پیش نظر نہیں بلکہ وہ قنوت وتر ہے۔ کیونکہ جو قنوت ہنگامی حالات کے پیش نظر نہیں، بلکہ عام حالات میں مانگی جاتی ہے وہ صرف قنوت وتر ہے۔ ۹۴

ان روایات اور شواہد کا تقاضا ہے کہ نماز وتر میں قنوت، رکوع سے پہلے ہونی چاہیے۔ حضرت عبداللہ بن مسعود رضی اللہ عنہ اور بعض دیگر صحابہ رضی اللہ عنہم سے بھی قنوت وتر قبل از رکوع ثابت ہے۔

آثار صحابہ: ابن المنذر نے صحابہ میں سے حضرت ابن عمر، علی، ابن مسعود، ابو موسیٰ اشعری، انس بن مالک، براء بن عازب، ابن عباس رضی اللہ عنہم، عمر بن عبدالعزیز، عبیدہ، حمید الطویل اور ابن ابی لیلیٰ کے بارے میں لکھا ہے کہ یہ سب رکوع سے قبل قنوت پڑھنے کے قائل تھے۔ ۹۵

ان روایات کے علاوہ کچھ آثار صحابہ رضی اللہ عنہم اور بھی ہیں جن سے معلوم ہوتا ہے کہ وتر میں دعائے قنوت رکوع سے پہلے پڑھی جاتی تھی۔

۱۔ اسود بن یزید بیان کرتے ہیں:

((أَنَّ ابْنَ عُمَرَ قَنَّتَ فِي الْوُتْرِ قَبْلَ الرَّكْعَةِ)) ۹۶

”حضرت ابن عمر رضی اللہ عنہما نے وتر میں رکوع سے پہلے دعائے قنوت فرمائی۔“

ب۔ حضرت عبداللہ بن مسعود رضی اللہ عنہ کے متعلق راوی بیان کرتا ہے:

((يَقْنُتُ فِي الْوُتْرِ كُلَّ لَيْلَةٍ قَبْلَ الرَّكْعَةِ)) ۹۷

”عبداللہ بن مسعود رضی اللہ عنہ ہر رات رکوع سے پہلے دعائے قنوت کرتے تھے۔“

ابوبکر بن ابی شیبہ اس روایت کے بعد فرماتے ہیں:

((هَذَا الْقَوْلُ عِنْدَنَا)) ۹۸

”یہی بات ہمارے نزدیک معتبر ہے۔“

ج۔ حضرت علقمہ بیان کرتے ہیں:

((أَنَّ ابْنَ مَسْعُودٍ وَأَصْحَابَ رَسُولِ اللَّهِ ﷺ كَانُوا يَقْنُتُونَ فِي

الرُّكُوعِ قَبْلَ الرُّكُوعِ)) ۹۹

”حضرت عبداللہ بن مسعود رضی اللہ عنہ اور نبی اکرم ﷺ کے دیگر صحابہ کرام رضی

اللہ عنہم وتر میں رکوع سے پہلے دعائے قنوت پڑھتے تھے۔“

امام ابوحنیفہؒ، سفیان ثوریؒ، ابن المبارکؒ اور اسحاق بن راہویہؒ کا یہی مذہب
(دعائے قنوت قبل از رکوع) ہے۔

دعائے قنوت بعد از رکوع: بعد از رکوع دعائے قنوت بھی ثابت ہے، امام بخاریؒ نے اپنی

صحیح میں یہ باب باندھا ہے ﴿بَابُ الْقُنُوتِ قَبْلَ الرُّكُوعِ وَبَعْدَهُ﴾ یعنی رکوع سے پہلے
اور رکوع کے بعد دعائے قنوت کا بیان۔

اس باب کے تحت چار (۴) حدیثیں ذکر کی ہیں جن سے دعائے قنوت کے دونوں
جگہ روا ہونے پر استدلال کیا ہے، قنوت نازلہ جو اجتماعی مصائب کے وقت دعائیں کی جاتی
ہیں ان میں تو صحیح بخاریؒ و مسلم سمیت تمام کتب حدیث میں رکوع کے بعد دعائے قنوت ثابت
ہے۔ ۱۰۰

۵۔ مستدرک حاکم اور بیہقی میں حضرت حسن بن علی رضی اللہ عنہما کی روایت ہے، جسمیں

وتر میں بھی قنوت کے بعد از رکوع ہونے کا ذکر ہے، چنانچہ حضرت حسن رضی اللہ عنہ فرماتے ہیں:

((عَلَّمَنِي رَسُولُ اللَّهِ ﷺ فِي وَتْرِي أَنْ أَقُولَ إِذَا رَفَعْتُ رَأْسِي وَلَمْ يَبْقَ إِلَّا السُّجُودُ)) ۱۰۱

”نبی ﷺ نے مجھے وتر میں مانگی جانے والی دعائے قنوت سکھائی جو میں اس وقت کیا کروں جب میں (رکوع سے) سر اٹھاؤں اور (اس رکعت کے) سجدوں کے سوا کچھ باقی نہ بچا ہو۔“

ا۔ اس روایت کے متعلق محدث شہیر حضرت مولانا عبید اللہ رحمانی فرماتے ہیں:

”مجھے حاکم کی مذکورہ روایت کے یہ الفاظ محفوظ تسلیم کرنے میں تامل ہے“ ۱۰۲

ب۔ اسی طرح محدث العصر علامہ ناصر الدین الالبانیؒ اس روایت کے متعلق لکھتے ہیں:

”مذکورہ روایت کے یہ الفاظ ثبوت کے لحاظ سے محل نظر ہیں“ ۱۰۳

ج۔ حافظ ابن حجرؒ لکھتے ہیں کہ میں نے حافظ ابو بکر احمد بن حسین الاصفہانی کی مستخرج للحاکم کا دوسرا جزء خود پڑھا ہے۔ وہاں یہ روایت اس سند کے ساتھ موجود ہے لیکن الفاظ اس روایت کے برعکس ہیں۔ وہاں موجود الفاظ یہ ہیں:

((أَنْ أَقُولَ فِي الْوَتْرِ قَبْلَ الرُّكُوعِ)) ۱۰۴

”حضرت حسن رضی اللہ عنہ کہتے ہیں کہ میں دعائے قنوت، وتر میں

رکوع سے پہلے پڑھوں۔“

د۔ حافظ ابن مندہ نے اس سند کے ساتھ اس روایت کو بیان کیا ہے۔ جس کے الفاظ یہ

ہیں:

((أَنْ أَقُولَ إِذَا فَرَعْتُ مِنْ قِرَاءَتِي فِي الْوُتْرِ)) ۱۰۵

”میں یہ دعاء اس وقت پڑھوں، جب قراءت سے فارغ ہو جاؤں۔“

ھ۔ خود نبی اکرم ﷺ کا معمول اور عبداللہ بن عمر، عبداللہ بن مسعود اور دیگر صحابہ کرام رضی اللہ عنہم کا عمل بھی اس روایت کے خلاف ہے۔ ان تمام روایات و آثار کا حوالہ پہلے دیا جا چکا ہے۔

و۔ امام بیہقی نے بھی اس روایت کو مستدرک حاکم کی روایت کے مطابق نقل کیا ہے۔ ۱۰۶۔
لیکن شافعی المسلک ہونے کے باوجود محل قنوت کی تعیین میں اس روایت پر اعتماد نہیں کیا۔ بلکہ قنوت نازلہ پر قیاس کا سہارا لیا ہے، فرماتے ہیں:

”ہم نماز فجر میں قنوت کے متعلق قابل اعتماد روایت پہلے نقل کر آئے ہیں کہ یہ دعائے قنوت رکوع کے بعد ہے اور قنوت وتر کو اسی نماز فجر کی قنوت پر قیاس کیا جائے گا۔“ ۱۰۷۔
ان وجوہات کی بنا پر مستدرک حاکم کے مذکورہ الفاظ محل نظر ٹھہرتے ہیں، اسی لئے انہیں غیر محفوظ قرار دیا گیا ہے۔

امام بیہقی فرماتے ہیں: یہ صحیح ہے کہ نبی ﷺ نے رکوع سے قبل بھی دعائے قنوت پڑھی ہے۔ لیکن رکوع کے بعد دعائے قنوت بیان کرنے والی احادیث کے راوی زیادہ تعداد میں اور حافظہ کے اعتبار سے بھی زیادہ ہیں لہذا یہ اولیٰ ہے اور مشہور و اکثر روایات میں خلفاء راشدین کا عمل بھی بعد از رکوع دعائے قنوت کا ہی تھا۔ ۱۰۸۔

علامہ عراقی لکھتے ہیں کہ دعائے قنوت کے بعد از رکوع اولیٰ ہونے کو خلفاء راشدین کے فعل سے بھی تقویت ملتی ہے۔ اور ان احادیث سے بھی جن میں فجر میں رکوع کے بعد دعائے

قنوت منقول ہوئی ہے۔

۶۔ امام مروزی نے قیام اللیل میں حضرت انس رضی اللہ عنہ کی روایت بیان کی ہے، جسمیں ہے:

((أَنَّ رَسُولَ اللَّهِ ﷺ كَانَ يَقْنُتُ بَعْدَ الرُّكْعَةِ وَأَبُو بَكْرٍ وَعُمَرُ

حَتَّى كَانَ عُثْمَانُ فَقَنَتَ قَبْلَ الرُّكْعَةِ لِيُدْرِكَ النَّاسَ.)) ۱۰۹

”نبی ﷺ رکوع کے بعد دعائے قنوت پڑھا کرتے تھے اسی طرح ہی

حضرت ابو بکر و عمر رضی اللہ عنہما کے عہد خلافت میں وہ پڑھتے تھے اور جب

حضرت عثمان رضی اللہ عنہ کا دور خلافت آیا تو انہوں نے رکوع سے پہلے

قنوت پڑھنا شروع کر دیا تاکہ لوگ مل جائیں۔“

اس روایت میں وتر کے متعلق دعاء قنوت کی تشریح نہیں ہے۔

یہ روایت تقریباً سات طرق سے مروی ہے، بیشتر طرق میں ﴿صَلَاةُ الْفَجْرِ،

صَلَاةُ الصُّبْحِ، صَلَاةُ الْعَدَاةِ﴾ کے الفاظ ہیں جس کا مطلب یہ ہے کہ یہ نماز فجر سے متعلق

ہے چنانچہ ابن ماجہ میں بھی ہے:

((سُئِلَ عَنِ الْقَنُوتِ فِي صَلَاةِ الصُّبْحِ.)) ۱۱۰

”آپ رضی اللہ عنہ سے نماز فجر میں قنوت کے متعلق سوال ہوا۔

تو آپ رضی اللہ عنہ نے مذکورہ جواب دیا۔“

متعدد آراء: الغرض قنوت وتر کے متعلق علمائے حدیث کی مندرجہ ذیل آراء ہیں:

۱۔ غیر ہنگامی (جیسے وتر کی) دعاء کے متعلق حافظ ابن حجرؒ لکھتے ہیں:

”قنوتِ وتر کے متعلق نبی اکرم ﷺ سے صحیح طور پر یہی ثابت ہے کہ رکوع سے پہلے ہے البتہ صحابہ کرام رضی اللہ عنہم کا عمل اس سے کچھ مختلف ہے۔ بظاہر یہ معلوم ہوتا ہے کہ اس قسم کا اختلاف اپنے اندر جواز کا پہلو رکھتا ہے یعنی رکوع سے پہلے اور رکوع کے بعد دونوں طرح جائز ہے۔“ ۱۱

۲۔ علامہ عبدالرحمن مبارکپوری علیہ الرحمہ لکھتے ہیں:

”وتر میں قنوت، رکوع سے پہلے اور بعد دونوں طرح جائز ہے۔ میرے نزدیک بہتر یہ ہے کہ رکوع کے بعد کی جائے“ ۱۲

۳۔ علامہ عبید اللہ رحمانی فرماتے ہیں:

”قنوتِ وتر رکوع سے پہلے اور بعد دونوں طرح جائز ہے البتہ میرے نزدیک بہتر یہ ہے کہ رکوع سے پہلے کی جائے، کیونکہ اس کے متعلق بکثرت احادیث منقول ہیں۔“ ۱۳

۴۔ محدث العصر الشیخ علامہ محمد ناصر الدین البانی لکھتے ہیں:

”نبی اکرم ﷺ جب کبھی وتر میں دعاء کرتے تو رکوع سے پہلے اس کا اہتمام کرتے“ ۱۴

مزید لکھتے ہیں:

”حاصلِ کلام یہ ہے کہ صحابہ کرام رضی اللہ عنہم سے پایہ ثبوت کے ساتھ جو صحیح بات منقول ہے وہ یہ کہ وتر میں دعائے قنوت رکوع سے پہلے ہو“ ۱۵

ہاں اگر وتر کی دعاء کو ہنگامی حالات کے پیش نظر قنوتِ نازلہ کی شکل دے دی جائے، تو رکوع کے بعد جواز کی گنجائش ہے، کیونکہ ایسا کرنا صحابہ کرام رضی اللہ عنہم سے ثابت ہے۔

مختصر یہ کہ رکوع سے پہلے اور رکوع کے بعد دونوں جگہوں میں سے جہاں بھی کوئی دعاء قنوت کر لے، جائز ہے البتہ قبل از رکوع اولیٰ ہے۔ کیونکہ حافظ ابن حجر عسقلانی فتح الباری میں لکھتے ہیں کہ حضرت انس رضی اللہ عنہ سے محل قنوت کے بارے میں جتنی روایات آئی ہیں، انکے مجموعے سے معلوم ہوتا ہے کہ قنوت نازلہ تو بلا اختلاف رکوع کے بعد ہے اور بغیر حاجت و ضرورت کے جو عام دعائے قنوت (وتروں میں) ہے وہ رکوع سے پہلے ہی صحیح ہے۔ اگرچہ صحابہ کا اس سلسلہ میں اختلاف ہے۔ ۱۶۱

اس موضوع کی تفصیل ہفت روزہ الاعتصام میں ابو محمد حافظ عبدالستار الحمد کے مضمون میں بھی دیکھی جاسکتی ہے۔ ۱۶۲

نمازِ فجر میں قنوت: کیا نمازِ وتر کے سواء دوسری کسی نماز مثلاً فجر میں بلا وجہ و بلا سبب سارا سال مسلسل قنوت پڑھی جاسکتی ہے؟

اس سلسلہ میں امام شافعیؒ و مالکؒ کا مسلک مشروعیت کا ہے، جبکہ امام احمدؒ و ابو حنیفہؒ اسے غیر مشروع کہتے ہیں اور ان کا کہنا ہے کہ وتروں کے سواء دعائے قنوت صرف اجتماعی مصائب کے ساتھ خاص ہے، جسے قنوت نازلہ کہا جاتا ہے۔

طرفین کے دلائل ذکر کرنے کے بعد علامہ عبید اللہ رحمانی شارح مشکاۃ لکھتے ہیں کہ میرے نزدیک راجح مسلک امام ابو حنیفہؒ و احمدؒ کا ہے، کیونکہ وتروں کے سواء کسی نماز میں مسلسل قنوت کرنا کسی بھی مرفوع صحیح حدیث سے ثابت نہیں۔ ۱۸۱

فجر میں قنوت پر دوام بدعت ہے جیسا کہ مسند احمد، ترمذی، نسائی، ابن ماجہ، طحاوی، ابن ابی شیبہ طیالسی اور بیہقی میں حدیث مالک اشجعی میں ہے۔ ۱۸۲

دعا قنوت کا طریقہ: (۱) ایک مرفوع مگر ضعیف حدیث اور بعض آثارِ صحابہ سے یہ معلوم ہوتا ہے کہ قراءت مکمل کرنے کے بعد اللہ اکبر کہتے ہوئے اپنے دونوں ہاتھوں کو اٹھایا جائے۔ البتہ اللہ اکبر کہنے والی حدیث ناقابلِ حجت ہے۔

اور رفع یدین کے بارے میں محض آثارِ صحابہ رضی اللہ عنہم ہیں، جنہیں امام ابن ابی شیبہ نے مصنف میں روایت کیا ہے۔

نبی ﷺ سے مروی حدیث کوئی نہیں، لہذا بہتر یہی ہے کہ تکبیر کہے بغیر قراءت ختم کر کے قیام کی ہی حالت میں دعا قنوت کی جائے۔

(۲) اس رفع یدین کی تعیین میں پھر دو احتمال ہیں کہ رفع یدین کر کے انہیں پھر باندھ لیا جائے یا انہیں اس طرح پھیلا جائے جیسے دعا مانگنے کیلئے ہاتھوں کو اٹھایا جاتا ہے۔ احناف کے نزدیک اس سے مراد رفع یدین کر کے دونوں ہاتھوں کو باندھ لینا ہے اور دوسروں کے نزدیک دعا مانگنے کی طرح ہاتھوں کو پھیلا نا ہے۔ کیونکہ قنوت بھی تو دعا ہی ہے۔ ۱۲۰

☆ دعائے قنوت سے فارغ ہو کر اپنے دونوں ہاتھوں کو منہ پر پھیرنے والی ابو داؤد، ابن ماجہ، طبرانی کبیر اور قیام اللیل مروزی کی روایت ابن عباس رضی اللہ عنہما اور ترمذی کی روایت عمر رضی اللہ عنہ ضعیف ہیں۔ ۱۲۱

لہذا وتروں کی دعا سے فارغ ہو کر اپنے ہاتھوں کو منہ پر پھیرنا غیر مشروع ہے۔

مسنون دعا قنوت: مطلق دعائے قنوت کے بارے میں تو بکثرت صحیح احادیث موجود ہیں جن سے قنوت نازلہ کا نہ صرف فجر بلکہ نماز پنجگانہ میں ہی پڑھنا ثابت ہے۔ لیکن وہ صرف اجتماعی قسم کے مصائب کے موقع پر، اور خاص وتروں کی نماز میں مانگی جانے والی دعائے قنوت

بھی سنیں اربعہ، مسند احمد، ابن حبان، دارمی، بیہقی، ابن خزیمہ اور مستدرک حاکم میں مذکور ہے، حضرت حسن بن علی رضی اللہ عنہما فرماتے ہیں:

((عَلَّمَنِي رَسُولُ اللَّهِ ﷺ كَلِمَاتٍ أَقُولُهُنَّ فِي قُنُوتِ الْوُتْرِ))

”رسول اللہ ﷺ نے مجھے کچھ کلمات پر مشتمل دعاء سکھائی تاکہ میں

اسے وُتروں میں پڑھا کروں۔“

اس سے آگے اس دعاء کے کلمات ذکر کئے جو یہ ہیں:

﴿اللَّهُمَّ اهْدِنِي فِيمَنْ هَدَيْتَ وَعَافِنِي فِيمَنْ عَافَيْتَ وَتَوَلَّنِي

فِيمَنْ تَوَلَّيْتَ وَبَارِكْ لِي فِيْمَا أَعْطَيْتَ وَفِنِي شَرِّ مَا قَضَيْتَ

فَإِنَّكَ تَقْضِي وَلَا يُقْضَى عَلَيْكَ إِنَّهُ لَا يَذِلُّ مَنْ وَّالَيْتَ

((وَلَا يَعْزُزُ مَنْ عَادَيْتَ) تَبَارَكْتَ رَبَّنَا وَتَعَالَيْتَ))

”اے اللہ مجھے ہدایت یافتہ لوگوں کی طرح ہدایت دے اور جن کو تو

نے عافیت بخشی ہے انہی کی طرح مجھے بھی عافیت عطا کرا اور مجھے اپنے

دوستوں کی طرح اپنا دوست بنالے اور جو کچھ تو نے مجھے عطا فرمایا ہے

اسمیں برکت ڈال دے اور جس شر و برائی کا تو نے فیصلہ فرمایا ہے اس

سے مجھے محفوظ رکھ یقیناً تو ہی فیصلہ صادر فرماتا ہے تیرے خلاف فیصلہ

صادر نہیں کیا جاسکتا اور جس کا تو والی بنا وہ کبھی ذلیل و خوار نہیں ہو سکتا اور

وہ شخص معزز نہیں ہو سکتا جسے تو دشمن کہے، اے ہمارے پروردگار تو بڑا

ہی برکت والا اور بلند و بالا ہے۔“

یہ الفاظ ابوداؤد دیلمی میں ہیں ۱۲۲۔

نسائی میں آخر میں یہ الفاظ ہیں:

((وَصَلَّى اللَّهُ عَلَى النَّبِيِّ مُحَمَّدٍ)) ۱۲۳

”اور حضرت محمد ﷺ پر درود بھیج۔“

اہل تحقیق کے نزدیک یہ آخری جملہ صحیح سند سے مرفوعاً ثابت نہیں البتہ حضرت ابی بن کعب اور معاذ انصاری رضی اللہ عنہما سے یہ ثابت ہے کہ عہدِ فاروقی میں لوگ دعائے قنوت کے آخر میں پڑھتے تھے لہذا مشروع ہے۔ ۱۲۴

یہ صیغہ اس وقت کیلئے ہے جب نمازی منفرد ہو اور اگر وہ لوگوں کو امامت کروا رہا ہو تو اسے چاہئے کہ جمع کے صیغے استعمال کرے مثلاً:

﴿اللَّهُمَّ اهْدِنِي فِيمَنْ هَدَيْتَ﴾ کی بجائے ﴿اللَّهُمَّ اهْدِنَا فِيمَنْ هَدَيْتَ﴾ اسی طرح ﴿وَعَافِنَا فِيمَنْ عَافَيْتَ وَتَوَلَّانَا فِيمَنْ تَوَلَّيْتَ وَبَارِكْ لَنَا فِيمَا أَعْطَيْتَ وَقِنَا شَرَّ مَا قَضَيْتَ﴾ اور اس سے آگے وہی کلمات ہیں جو پہلے صیغے میں گزرے ہیں۔ ۱۲۵۔
یہ دعاء کتنی پیاری ہے کہ بندہ اپنے خالق و مالک سے مخاطب ہو کر دستِ دعاء دراز کئے ہوئے کہتا ہے۔

اے اللہ! ہمیں ہدایت نصیب فرما منجملہ ان لوگوں کے جنہیں تو نے ہدایت دی اور ہمیں عافیت عطا فرما، منجملہ ان لوگوں کے جنہیں تو نے عافیت عطا فرمائی اور ہمارا ولی و کارساز بن، منجملہ ان لوگوں کے جن کا تو ولی و کارساز بنا، تو نے ہمیں جو نعمتیں عطا کر رکھی ہیں ان میں برکت عطا کر اور ہمیں اپنے فیصلہ کے شرّ سے محفوظ رکھ۔ اسلیئے کہ تو ہی فیصلہ کرتا ہے اور

تیرے مقابلہ میں کوئی دوسرا فیصلہ نہیں کر سکتا ہے۔ جسکا تو کارساز بن گیا وہ کبھی ذلیل نہیں ہوتا اور جسکا تو دشمن ہو گیا اسے کوئی عزت نہیں دے سکتا۔ اے ہمارے رب تو برکت والا اور بزرگ و برتر ہے اور اللہ اپنے نبی پر درود و سلام بھیجے۔

اس دعائے قنوت کے بارے میں امام ترمذیؒ نے صُحف کا اشارہ دینے کے بعد لکھا ہے کہ دعائے قنوت کے متعلق نبی ﷺ سے اس سے قوی کوئی دوسری حدیث ثابت نہیں ہے۔ ۱۲۶۔

علامہ ابن حزمؒ فرماتے ہیں: ”یہ حدیث بھی اگرچہ ان میں سے نہیں جو قابلِ حجت ہوں مگر اس سلسلہ میں اسکے سوا نبی ﷺ سے دوسری کوئی حدیث ثابت ہی نہیں“ اور بقول ابن حنبل: ”حدیث چاہے ضعیف ہی کیوں نہ ہو پھر بھی وہ ہمیں کسی کی ذاتی رائے سے زیادہ محبوب ہے۔“ ۱۲۷۔

ابن ابی شیبہؒ و بیہقیؒ میں حضرت عمرو علی رضی اللہ عنہما کی طرف منسوب دعائے قنوت ﴿اللَّهُمَّ اِنَّا نَسْتَعِينُكَ وَنَسْتَغْفِرُكَ﴾ ہے، لیکن یہ دعائے قنوت فجر ہے نہ کہ قنوت وتر جیسا کہ بیہقیؒ و ابن ابی شیبہؒ کی روایات میں صراحت موجود ہے۔ ۱۲۸۔

البتہ ابن ابی شیبہؒ و دارقطنیؒ کی حضرت ابن مسعود رضی اللہ عنہ والی روایت میں اسے نبی ﷺ کی طرف منسوب کیا گیا ہے۔ اور امام نوویؒ لکھتے ہیں کہ ان دونوں دعاؤں کو ایک ساتھ پڑھنا مستحب ہے اور ایک ساتھ پڑھنے کی شکل میں پہلے ﴿اللَّهُمَّ اهْدِنَا فِيمَنْ هَدَيْتَ﴾ اور پھر ﴿اللَّهُمَّ اِنَّا نَسْتَعِينُكَ وَنَسْتَغْفِرُكَ﴾ پڑھے اور اگر صرف ایک دعاء پراکتفاء کرنا ہو تو پھر صرف پہلی پر کرے جبکہ یہ بات محلِ نظر ہے۔ نماز وتر میں صرف ﴿اللَّهُمَّ

اُھدنی ﴿والی دعاء ہی کرنی چاہیے۔ ۱۲۹﴾

ایک وضاحت: نبی ﷺ و تروں میں دعائے قنوت پر ہمیشگی نہیں کیا کرتے تھے، بلکہ کبھی کبھی دعاء کرتے تھے اور اس بات کی دلیل یہ ہے کہ آپ ﷺ سے و تروں کی روایات بیان کرنے والے صحابہ رضی اللہ عنہم نے دعاء نقل نہیں کی، صرف حضرت ابی بن کعب رضی اللہ عنہ نے نقل کی ہے۔ اگر آپ ﷺ ہمیشہ دعاء کیا کرتے ہوتے تو سبھی رواۃ دعاء کا ذکر کرتے۔ اور یہ اس بات کی بھی دلیل ہے کہ و تروں میں دعاء کرنا واجب نہیں اور یہی جمہور اہل علم کا مذہب ہے۔ علماء احناف میں سے معروف محقق ابن الہمام نے فتح القدیر (۱/۳۶۹-۳۷۰ طبع احیاء التراث۔ بیروت) میں قول وجوب کے ضعف کا اعتراف کیا ہے۔ ۱۳۰

فضائل تہجد قرآن و سنت کی روشنی میں

قیام اللیل یا نماز تہجد کا حکم قرآن کریم میں بھی ہے، اللہ تعالیٰ نے اپنے نبی ﷺ کو حکم دیتے ہوئے سورہ الاسراء، آیت ۷۹ میں فرمایا:

﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَتَّعِنَكَ رَبُّكَ

مَقَامًا مَّحْمُودًا﴾

”اور رات کو تہجد پڑھو، یہ آپ ﷺ کیلئے نفل ہے، بعید نہیں کہ تمہارا رب

تمہیں مقام محمود پر فائز کر دے۔“

یہاں حکم تو صرف نبی ﷺ کو دیا گیا ہے مگر عام مسلمان بھی اس میں داخل ہیں کیوں

کہ ان سے آپ ﷺ کی اقتداء مطلوب ہے۔

سورہ عذاریات، آیت نمبر ۱۵، ۱۶، ۱۷ اور ۱۸ میں تہجد گزار لوگوں کے اوصاف اور انہیں ملنے والی نعمتوں کا ذکر کرتے ہوئے سورہ الاسراء، آیت ۷۹ میں فرمایا:

﴿إِنَّ الْمُتَّقِينَ فِي جَنَّاتٍ وَعُيُونٍ اخْذِينَ مَا آتَاهُمْ رَبُّهُمْ إِنَّهُمْ كَانُوا قَبْلَ ذَلِكَ مُحْسِنِينَ كَانُوا قَلِيلًا مِّنَ اللَّيْلِ مَا يَهْجَعُونَ وَبِالْآسَافِ هُمْ يَسْتَغْفِرُونَ﴾

”بیشک اللہ سے ڈرنے والے متقی لوگ باغوں اور چشموں میں ہونگے، وہاں ان نعمتوں کو پائیں گے جو انکارب انہیں دے گا۔ بیشک وہ اس سے پہلے نیکو کار تھے۔ وہ راتوں کو بہت کم سوتے تھے اور بوقتِ سحر وہ اللہ تعالیٰ سے بخشش طلب کیا کرتے تھے۔“

سورہ فرقان، آیت نمبر ۶۳ اور ۶۴ میں انکی تعریفیں بیان کرتے، اور انہیں ابراہیم سے شمار کرتے ہوئے فرمایا:

﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا وَالَّذِينَ يَبِيتُونَ لِرَبِّهِمْ سُجَّدًا وَقِيَامًا﴾

”اور اللہ کے بندے وہ ہیں جو زمین پر نرمی سے چلتے ہیں۔ اور جب جاہل قسم کے لوگ انکے منہ آئیں تو انہیں سلام کہتے ہوئے اپنی راہ لیتے ہیں جو اپنے رب کے حضور سجدے اور قیام میں راتیں گزارتے ہیں۔“

شب زندہ دار و تہجد گزار لوگوں کے ایمان کی شہادت دیتے ہوئے سورہ سجدہ، آیت

نمبر ۱۵، ۱۶ اور ۱۷ میں ارشاد فرمایا:

﴿إِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ جَزَاءُ بِمَا كَانُوا يَعْمَلُونَ﴾

”ہماری آیات پر تو وہ لوگ ایمان لاتے ہیں جنہیں یہ آیات سنا کر جب نصیحت کی جاتی ہے تو سجدے میں گر پڑتے ہیں اور اپنے رب کی حمد کے ساتھ اسکی تسبیح کرتے ہیں اور تکبر نہیں کرتے انکے پہلو بستروں سے الگ رہتے ہیں، وہ اپنے رب کو (اسکے عذاب سے) ڈرتے ہوئے اور (اسکی نعمتوں اور رحمتوں کی) امید کرتے ہوئے پکارتے ہیں اور جو رزق ہم نے انہیں دے رکھا ہے اس میں سے خرچ کرتے ہیں، کوئی نہیں جانتا کہ آنکھوں کو ٹھنڈک پہنچانے والی کتنی نعمتیں ان کیلئے چھپا کر رکھی ہوئی ہیں جو انکے نیک اعمال کا بدلہ ہوگی“

قرآن کریم کے پانچویں مقام پر سورہ زمر، آیت ۹ میں تہجد گزاروں اور غفلت شعاروں کے مابین موازنہ کرتے ہوئے فرمایا:

﴿أَمَّنْ هُوَ قَانِتٌ آنَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُو رَحْمَةً رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُوا الْأَلْبَابِ﴾

”بھلا جو شخص رات کی گھڑیوں میں عبادت میں لگا ہے، کبھی سجدہ کر رہا ہے اور کبھی

(نماز میں) کھڑا ہے، آخرت سے ڈرتا ہے اور اپنے مالک کی رحمت کی امید بھی رکھتا ہے (ایسے شخص کی روش بہتر ہے یا اسکی جو اسکے برعکس، اے پیغمبر!) کہہ دیجئے کہ کیا جاننے والے اور نہ جاننے والے (دونوں) برابر ہو سکتے ہیں؟ نصیحت صرف وہی مانتے ہیں جو صاحب عقل (وایمان) ہیں۔“

احادیث کی روشنی میں: قرآن کریم کے ان سب مقامات پر نماز تہجد ﴿قیام اللیل﴾ کی فضیلت بیان ہوئی ہے جبکہ صحیح مسلم اور سنن اربعہ و مسند احمد میں ہے کہ نبی ﷺ سے پوچھا گیا کہ فرض نماز کے بعد کوئی نماز سب سے افضل ہے؟ تو آپ ﷺ نے ارشاد فرمایا:

((الْصَّلَاةُ فِي جَوْفِ اللَّيْلِ)) ۱۳۱

”آدھی رات کے بعد کی نماز (یعنی تہجد)“

ترمذی، ابن حبان، مسند احمد اور مستدرک حاکم میں (صحیح) حضرت ابو ہریرہ رضی اللہ عنہ کے پوچھنے پر انہیں دخول جنت کا ذریعہ بتاتے ہوئے ارشاد فرمایا:

((أَفْشِ السَّلَامَ وَأَطْعِمِ الطَّعَامَ وَصِلِ الْأَرْحَامَ وَصِلِ بِاللَّيْلِ

وَالنَّاسُ نِيَامٌ ثُمَّ ادْخُلِ الْجَنَّةَ بِسَلَامٍ)) ۱۳۲

”ہر کس و نا کس مسلمان کو سلام کہو، غریبوں کو کھانا کھلاؤ صلہ رحمی کرو اور

راتوں کو اٹھ اٹھ کر اس وقت نمازیں پڑھو جبکہ لوگ سوئے ہوئے ہوں،

اس طرح تم آرام سے جنت میں داخل ہو جاؤ گے۔“

بخاری و مسلم میں حضرت عائشہ رضی اللہ عنہا اور حضرت مغیرہ رضی اللہ عنہ سے مروی

روایات میں ہے کہ نبی ﷺ راتوں کو اتنا طویل قیام فرماتے کہ آپ ﷺ کے پاؤں سو جھ

جاتے۔ آپ ﷺ سے عرض کیا گیا کہ آپ ﷺ کو تو اللہ تعالیٰ نے اگلے پچھلے تمام گناہ بخش دیئے ہوئے ہیں، پھر یہ مشقت کیوں تو آپ ﷺ نے جواب فرمایا:

((أَفَلَا أَكُونُ عَبْدًا شَكُورًا؟)) ۱۳۳

”کیا میں اپنے پروردگار کا شکر گزار بندہ نہ بنوں؟“

نبی ﷺ اگر رات کو تہجد نہ پڑھ سکتے تو صبح کے وقت بارہ رکعتیں پڑھ لیتے تھے۔ اور دوسروں کیلئے بھی یہی حکم فرمایا۔ ۱۳۴

مسائل وتر کے ضمن میں مختصر ایہ بات گزر چکی ہے کہ نبی اکرم ﷺ سے ایک سے لیکر تیرہ رکعت تک جو نماز ثابت ہے اسے قیام، اللیل، صلوۃ اللیل اور نماز تہجد بھی کہا گیا ہے۔ اور وُتروں کی اس میں شمولیت کی وجہ سے پوری نماز ہی نماز وتر کہلاتی ہے۔

وقت و رکعات تہجد: نماز تہجد کا کوئی وقت معین نہیں، بلکہ عشاء کے بعد سے طلوع فجر کے مابین کسی بھی وقت یہ پڑھی جاسکتی ہے۔ اس سلسلہ میں نبی اکرم ﷺ کا معمول یہ تھا کہ آپ ﷺ نے رات کے سب مختلف سبھی حصوں میں یہ نماز ادا فرمائی، جیسا کہ صحیح بخاری شریف میں حضرت انس رضی اللہ عنہ سے مروی ہے:

((كَانَ لَا تَشَاءُ أَنْ تَرَاهُ مِنَ اللَّيْلِ مُصَلِّيًّا إِلَّا رَأَيْتَهُ، وَلَا نَائِمًا إِلَّا

رَأَيْتَهُ)) ۱۳۵

”رات کے جس حصے میں تم چاہو، نبی ﷺ کو نماز پڑھتے دیکھ سکتے ہو اور جس

حصے میں چاہو، آپ ﷺ کو سوئے ہوئے دیکھ سکتے ہو۔“

بخاری شریف میں ہی حضرت عائشہ رضی اللہ عنہا آپ ﷺ کے تہجد کا وقت بتاتے ہوئے

فرماتی ہیں:

((يَقُومُ إِذَا سَمِعَ الصَّارُوخَ)) ۱۳۶

”کہ آپ ﷺ اس وقت قیام فرماتے جب مرغ کی آواز سنتے۔“

فتح الباری میں حافظ ابن حجر نے دو مختلف قول نقل کئے ہیں، کسی نے مرغ کی آواز

نصف شب اور کسی نے آخری تہائی رات میں ذکر کی ہے۔ ۱۳۷

الغرض آپ ﷺ اپنی آسانی کے لحاظ سے جب نماز پڑھنا چاہتے، پڑھ لیتے، لیکن

افضل یہ ہے کہ آخری تہائی میں تہجد پڑھی جائے کیونکہ صحاح ستہ کی تمام ہی کتب میں ارشادِ نبوی

ﷺ ہے:

((يَنْزِلُ رَبُّنَا عَزَّوَجَلَّ كُلَّ لَيْلَةٍ إِلَى سَمَاءِ الدُّنْيَا حِينَ يَبْقَى

ثُلُثُ اللَّيْلِ الْآخِرِ مَنْ يَدْعُونِي فَأَسْتَجِيبَ لَهُ؟ مَنْ يُسْأَلُنِي

فَأُعْطِيهِ؟ مَنْ يُسْتَغْفِرُنِي فَأَغْفِرُ لَهُ)) ۱۳۸

”جب رات کا تہائی حصہ باقی رہ جاتا ہے تو ہمارا بزرگ و برتر پروردگار

آسمانِ دنیا (یعنی پہلے آسمان) پر اترتا ہے۔ اور کہتا ہے: ہے کوئی مجھ سے دعاء

کرنے والا کہ میں اسکی دعاء قبول کروں؟ ہے کوئی سوال کرنے والا کہ میں

اسکا سوال پورا کروں؟ ہے کوئی بخشش چاہنے والا کہ میں اسے بخش دوں؟“

جبکہ نسائی، ابن خزیمہ اور مستدرک حاکم میں ارشادِ نبوی ہے کہ رات کے آخری حصہ

میں بندہ اپنے رب کے سب سے زیادہ قریب ہوتا ہے۔ ۱۳۹

بخاری و مسلم، ابوداؤد، نسائی اور ابن ماجہ میں ارشادِ نبوی ہے:

((أَحَبُّ الصَّلَاةِ إِلَى اللَّهِ صَلَاةُ دَاوُدَ))

”اللہ تعالیٰ کو سب سے زیادہ محبوب نماز حضرت داؤد علیہ السلام کی نماز ہے۔“

آگے ان کی نماز کی کیفیت اور وقت بتاتے ہوئے فرمایا:

((كَانَ يَنَامُ نِصْفَ اللَّيْلِ، وَيَقُومُ ثُلُثَهُ، وَيَنَامُ سُدُسَهُ.)) ۱۴۰

”وہ رات کا نصف حصہ سوتے تھے اور تہائی رات نماز پڑھتے تھے اور پھر

رات کا چھٹا حصہ سوتے تھے۔“

تہجد کے وقت کی طرح ہی اسکی رکعتوں کی تعداد میں بھی کوئی حد معین نہیں، البتہ افضل

یہ ہے کہ گیارہ رکعتوں کی پابندی کرے، کیونکہ صحیح بخاری و مسلم میں حضرت عائشہ رضی اللہ عنہا سے مروی ہے:

((مَا كَانَ رَسُولُ اللَّهِ ﷺ يَزِيدُ فِي رَمَضَانَ وَلَا فِي غَيْرِهِ عَلَى

إِحْدَى عَشْرَةَ رَكْعَةً.)) ۱۴۱

”نبی اکرم ﷺ رمضان یا کسی دوسرے مہینے میں گیارہ رکعتوں سے زیادہ نہیں پڑھا

کرتے تھے۔“

ان گیارہ رکعتوں میں ہی تین وتر بھی شامل ہوتے جیسا کہ اسی حدیث میں ”ثُمَّ

يُصَلِّي ثَلَاثًا“ سے پتہ چلتا ہے یہ آپ ﷺ کے عام معمول کی بات ہے، ورنہ صحیح بخاری

شریف میں خود حضرت عائشہ رضی اللہ عنہا سے ہی کم و بیش رکعتیں بھی ثابت ہیں ﴿بَابُ

كَيْفَ كَانَ صَلَاةُ النَّبِيِّ ﷺ وَكَمْ كَانَ النَّبِيُّ ﷺ يُصَلِّي مِنَ اللَّيْلِ﴾ میں تیرہ،

گیارہ، نو اور سات رکعتوں کا ذکر بھی موجود ہے۔

نمازِ تہجد کے آداب بیان کرتے ہوئے بعض لوگ اتنا تشدد سے کام لیتے ہیں کہ آدمی ڈر جاتا ہے۔ کہا جاتا ہے کہ جو آدمی تہجد شروع کرے، اسے پھر چھوڑنا ہرگز نہیں چاہیے بلکہ وہ بلا ناغہ مسلسل پڑھتا رہے ورنہ یہ اور وہ ہوگا۔ حالانکہ ایسی کوئی بات نہیں، اپنی گنجائش اور توفیق کے مطابق عمل کیا جاسکتا ہے، البتہ افضل یہ ہے کہ کوئی بھی نیک کام شروع کریں تو پھر اس پر کاربند رہیں، کیونکہ نبی ﷺ کی عادتِ مبارک یہی تھی کہ آپ ﷺ جب کسی کام کو شروع کرتے تو اس کی پابندی فرماتے اور اللہ تعالیٰ کے یہاں کسی عمل کے محبوب ہونے کی بھی یہی علامت بتائی:

((أَذْوَمُهُ، وَإِنْ قَلَّ)) ۱۴۲

”کہ وہ دائمی ہو چاہے تھوڑا سا ہی کیوں نہ ہو۔“

لہذا ہمیشگی کی کوشش ہونی چاہیے ورنہ جس قدر بھی ممکن ہو، غنیمت ہے۔

وبالله التوفيق

والسلام علیکم ورحمۃ اللہ وبرکاتہ

ابوعدنان محمد منیر قمر نواب الدین

ترجمان سپریم کورٹ۔ الخبر

وداعیہ متعاون، مراکز دعوت و ارشاد

الدامم الخبر، الظہر ان (سعودی عرب)

حاشیہ جات

- ۱۔ الإرواء ۱۵۶/۲ و صحیح
- ۲۔ ابوداؤد، ترمذی، نسائی، شرح السنہ و تحقیقہ ۱۰۲۷۹/۴، الفتح
- ۳۔ البانی مختصر ۲۷۸-۲۷۳/۴
- ۴۔ قال الشوکانی: حسنہ الترمذی و صحیحہ الحاکم، البیہق ۲۹/۳/۲
- ۵۔ بحوالہ بالآ قال الحاکم: هذا حديث صحيح وضعفه
- ۶۔ الإرواء، الارواء ۱۳۶/۲
- ۷۔ حوالہ سابقہ ایضاً۔
- ۸۔ بزار بحوالہ البیہق ۳۰/۳/۲
- ۹۔ بحوالہ البیہق ۲۳۳/۳/۲، ۲۳۳/۳/۱
- ۱۰۔ البیہق ۲۳۱/۱/۱
- ۱۱۔ نیل الاوطار ۲۳۱/۱/۱
- ۱۲۔ مقیق علیہ، البیہق ۲۳۳/۱/۱
- ۱۳۔ شرح السنہ ۱۰۳/۴
- ۱۴۔ الفتح ۲۸۹/۲ دارالافتاء
- ۱۵۔ بحوالہ فقہ السنہ اردو ۲۷۸/۱ محمد عاصم
- ۱۶۔ نقلہ الشوکانی عن العراقی، البیہق ۳۱/۳/۲
- ۱۷۔ حوالے گزر گئے ہیں۔
- ۱۸۔ بخاری مع الفتح ۲۸۹/۲، البیہق ۲۹/۳/۲
- ۱۹۔ شرح السنہ و تخریجہ ۱۰۳/۴
- ۲۰۔ فتح الباری ۲۸۹/۲
- ۲۱۔ انظر تخریجہ فی الارواء ۱۵۷-۱۵۶
- ۲۲۔ صحیح بخاری، صحیح مسلم، سنن ترمذی۔
- ۲۳۔ ارواء الغلیل ۱۵۲/۲
- ۲۴۔ مختصر مسلم ص ۱۰۸، الفتح الربانی ۲۸۷/۴
- ۲۵۔ بخاری فی صیام البیض و صلوٰۃ النبی و مسلم فی صلوٰۃ
- ۲۶۔ النبی، کتاب صلوٰۃ المسافرین و شرح السنہ بغوی ۹۰/۴
- ۲۷۔ شرح السنہ ۹۳-۹۴ و تحقیقہ و صحیحہ محققوہ و حسنہ الحافظ فی
- ۲۸۔ الفتح ۲۸۱/۲ دارالافتاء
- ۲۹۔ بخاری مع الفتح ۲۸۸/۲
- ۳۰۔ السنہ ۵۷۶/۲ مدنی
- ۳۱۔ مسلم، مسند احمد، ترمذی، ابوداؤد، نسائی و غیرہ، بحوالہ
- ۳۲۔ السنہ ۵۷۷/۲، فتح الباری ۲۸۰/۲، والدارمی باسناد
- ۳۳۔ صحیح، کما فی تحقیق المشکاۃ ۴۰۱/۱۔



- ۳۱ تفصیل کیلئے دیکھئے: تحفۃ الاحوذی ۵۷۷-۵۷۸ مدنی، ۴۲ حوالا جات گزر گئے ہیں۔
 نصب الراية ۱۳۷/۲، زادالمعادی ۳۳۳، نیل الاوطار
 ۳۸۱۳/۲، سبل السلام، صفۃ صلاة النبی ﷺ، الصحیحہ
 ۴۴ بخاری مع الفتح ۸۷۸/۲
 حدیث: ۱۹۹۳ کمافی الصفۃ وانظر مشکاة الالبانی
 ۴۰-۴۰/۱، محلی ابن حزم تحقیق احمد شاکر ۴۹۳/۲
 بیروت۔
 ۳۲ تفصیل کیلئے: شرح السنہ ۹۳-۹۵، تحفۃ الاحوذی
 ۵۷۷-۵۷۸/۲، فتح الباری ۴۸۰-۴۸۱، نیل الاوطار
 ۱۴۵/۳-۱۴۷، المغنی ۱۶۳/۲، عون المعبود ۳۱۴-۳۱۵
 ۳۳ النیل ۲۶۱/۲
 ۳۴ النیل ۲۶۱/۲، زادالمعادی تحقیق ۳۰۹/۱، الضعیف
 للالبانی ۳۵۲/۲ الارواء ۱۸۸/۲، محلی ابن حزم
 ۲۹۴/۲، نصب الراية ۶-۲/۳، ۱۶۰-۱۵۷/۲
 ۳۵ ترمذی مع الخفۃ ۵۶۸/۲، ۵۶۸-۵۷۰ مدنی، مشکاة
 ۳۹۷-۳۹۹، الارواء ۱۵۳/۲، نیل الاوطار ۴۷۷-۴۸۰
 بذل الجھود ۳۳۷/۲، طبع ثالث بیروت
 ۳۶ رواہ الجماعۃ، النیل ۳۱۳/۲، مشکاة ۳۹۴/۱
 ۳۷ مشکاة و صحیحہ ۳۹۶/۱، نیل الاوطار ۲۹۳/۳-۳۰
 ۳۸ نیل الاوطار ۳۳۳/۳، تحفۃ الاحوذی ۵۵۶/۲ مدنی
 ۳۹ مشکاة ۳۹۹/۱، محقق
 ۴۰ راجع للتفصیل الخفۃ مدنی
 ۵۵۸-۵۵۷-۵۵۵/۲ تحفۃ الاحوذی

- ۴۲ فتح الباری ۸۲/۲ والنیل ۳۳/۳/۲
- ۴۳ المغنی ۱۵۷/۲ شرح السنہ ۸۳/۴
- ۴۴ الفتح الربانی ۲۹۴/۴ فی الشرح، الختہ ۵۵۳/۲
- ۴۵ انظر فتح الباری ۴۸۱/۲
- ۴۶ مشکاة ۳۹۴/۱
- ۴۷ التفصیل المرعاة ۲۰۲-۲۰۱/۳
- ۴۸ شرح السنہ وخاصة تحقیق ۸۳-۸۴/۴ المجلد ۲
- ۴۹ الفتح الربانی ۳۰۳-۲۹۵/۴ زاد المعاد ۳۳۰/۱
- ۵۰ التفصیل: المرعاة ۲۰۰/۳
- ۵۱ شرح السنہ و تحقیق ۹۸-۹۹، نیل الاوطار
- ۵۲ الفتح الربانی ۴۲/۳/۲
- ۵۳ شرح السنہ ۹۹/۴
- ۵۴ التفصیل الختہ ۵۶۰-۵۶۱، صفحہ صلوٰۃ النبی ﷺ لابانی
- ۵۵ شرح السنہ ۹۸/۴ الفتح الربانی ۳۰۵/۴
- ۵۶ نیل ۴۲/۳/۲
- ۵۷ الفتح الربانی ۳۰۵/۴ و شرحہ
- ۵۸ تحقیق زاد المعاد ۳۳۲/۳ و صححہ
- ۵۹ الترمذی مع الختہ ۵۴۵/۲ مدنی، مستدرک حاکم
- ۶۰ وقال: واصحابا وترہ (ص) برکعتہ واحدة، انظر: قیام اللیل للمروزی ص ۸۸، فتح الباری ۲۷۹-۲۸۰
- ۶۱ فتح الباری ۴۸۴/۲ الفتح الربانی ۴۷۹-۲۹۹
- ۶۲ المجلد ۱۲ ۴۲/۳ والنیل ۳۱/۳/۲
- ۶۳ المجلد ۱۲ ۴۲/۳ والنیل ۳۶/۳/۲ شرح
- ۶۴ السنہ ۷۸-۷۷
- ۶۵ المجلد ۱ ص ۴۳ والنیل ص ۳۳
- ۶۶ المجلد ۱ ایضاً والنیل ص ۳۱ و شرح السنہ ۸۵/۴ عن عائشہ رضی اللہ عنہا
- ۶۷ المجلد ۱ ص ۴۴، النیل ص ۳۷، شرح السنہ ۸۰/۴
- ۶۸ المجلد ۱ ص ۴۵، النیل ص ۳۱، شرح السنہ ۷۸/۴
- ۶۹ المجلد ۱ ص ۴۵، النیل ۳۷/۳/۲ شرح السنہ ۸۰/۴
- ۷۰ المجلد ۱ ص ۴۵-۴۶، النیل ص ۳۸-۳۷
- ۷۱ المجلد ۱ ص ۴۶، النیل ص ۳۱
- ۷۲ المجلد ۱ ص ۴۶، النیل ص ۳۶، شرح السنہ ۷۸/۴
- ۷۳ المجلد ۱ ص ۴۸، النیل ص ۳۳
- ۷۴ شرح السنہ ۷۹/۴
- ۷۵ بحوالہ الختہ ۵۵۵/۲
- ۷۶ بحوالہ الختہ ایضاً ۵۵۷/۲
- ۷۷ ابن حبان حدیث ۶۷۸ من الموارد
- ۷۸ وقواہ الحافظ فی الفتح ۴۸۲/۲
- ۷۹ ابی بخاری مع الفتح ۴۷۷-۴۷۸ الارواء ۱۴۹/۲

- ۱۰۸ تحقیق زادالمعاد/۲۵۶ تحفہ الاحوذی/۵۶۶-۲
- ۱۰۹ تحفۃ الاحوذی/۵۶۶، نیل الاوطار/۳۵۲، قال العراقي
سندہ جید۔
- ۱۱۰ ابن ماجہ حدیث نمبر: ۱۱۸۳۔
- ۱۱۱ فتح الباری/۲۹۱/۲
- ۱۱۲ تحفۃ الاحوذی/۲۴۳/۱
- ۱۱۳ مرعاة المفاتیح/۳۲۱۲-۳
- ۱۱۴ صفۃ الصلوٰۃ ص ۱۷۹ طبع جدید
- ۱۱۵ ارواء الغلیل/۲/۱۶۲
- ۱۱۶ فتح الباری/۲/۹۱۴
- ۱۱۷ اہفت روزہ الاعتصام جلد ۴ شمارہ ۵ بابت ۲۵ رجب
۱۴۱۲ھ بمطابق ۳۱ جنوری ۱۹۹۲ء
- ۱۱۸ المرعاة/۳/۲۲۰
- ۱۱۹ الارواء/۲/۱۸۶ و صحیحہ، المرعاة/۳/۲۲۳
- ۱۲۰ التفصیل تحفۃ الاحوذی/۲/۵۶۳-۵۶۷ مدنی
- ۱۲۱ التفصیل: ارواء الغلیل/۲/۸۷۱-۸۸۲
- ۱۲۲ الفتح الربانی/۳/۳۱۱، ارواء الغلیل/۲/۱۷۲
- ﴿نَسْتَغْفِرُكَ وَنَتُوبُ إِلَيْكَ﴾ کے کلمات حدیث
سے ثابت نہیں ہیں۔
- ۱۷ الارواء/۲/۱۶۷ و صحیحہ، الغلیل/۲/۳۴۳
- ۱۸ کتاب التوحید لابن مندہ/۹۱/۲
- ۱۹ دارقطنی/۲/۳۱۲، بیہقی/۳/۴۱۳
- ۲۰ کتاب التوحید لابن مندہ/۹۱/۲
- ۲۱ دارقطنی/۲/۳۲۲
- ۲۲ مصنف ابن ابی شیبہ/۲/۳۰۳
- ۲۳ نصب الرایۃ/۲/۱۲۴، الجوہر النقی/۳/۴۱۳
- ۲۴ بیہقی/۳/۴۱۳
- ۲۵ بخاری شریف
- ۲۶ ارواء الغلیل/۳/۱۶۱، ۹۵ الجوہر النقی/۳/۴۱۳
- ۲۷ تحقیق زادالمعاد/۱/۳۳۲ و صحیحہ
- ۲۸ مصنف ابن ابی شیبہ/۲/۳۰۶، ۹۸ حوالہ مذکورہ۔
- ۲۹ مصنف ابن ابی شیبہ/۲/۳۰۲
- ۳۰ الارواء/۲/۱۶۰-۱۶۴
- ۳۱ حاکم/۳/۱۷۲، بیہقی/۳/۳۹۳، الارواء/۲/۱۶۸-۱۶۹
- ۳۲ مرعاة المفاتیح/۳/۲۱۳
- ۳۳ ارواء الغلیل/۲/۱۷۷-۱۷۸
- ۳۴ التلخیص الحجیر/۲/۲۴۹
- ۳۵ کتاب التوحید ابن مندہ/۹۱/۲
- ۳۶ بیہقی/۳/۳۹۳
- ۳۷ بیہقی/۳/۳۹۳

- ۱۲۳ سنن نسائی شرح السیوطی وحاشیہ السندھی ۲/۳/۲۸ طبع ۱۳۹ حوالہ سابقہ
- ۱۲۴ دارالفکر بیروت ۱۲۴ زاد المعاد محقق ۱/۳۳، ارواء الغلیل
- ۱۲۵ ۱۷۰/۱۷۶ الفتح الربانی ۴/۳۱۱، صفۃ صلاۃ النبی ﷺ ص ۱۰۷
- ۱۲۶ ۱۷۲/۱۷۲ الارواء
- ۱۲۷ ۵۶۴/۲ ترمذی مع الختہ ۵۶۴
- ۱۲۸ ۱۷۲/۱۷۰/۲ الغلیل
- ۱۲۹ الفتح الربانی ۴/۳۱۲
- ۱۳۰ صفۃ صلاۃ النبی ﷺ ص ۱۰۷
- ۱۳۱ الفتح الربانی ۴/۲۳۲۔
- ۱۳۲ حوالہ سابقہ ص ۲۳۲
- ۱۳۳ الفتح الربانی ۴/۳۳۷-۳۳۸-۳۳۹
- ۱۳۴ نیل الاوطار ۲/۳۹
- ۱۳۵ بخاری مع الفتح ۳/۲۲۔
- ۱۳۶ بخاری مع الفتح ۳/۱۶۔
- ۱۳۷ فتح الباری ۳/۱۷
- ۱۳۸ فتح الباری ۳/۱۷
- ۱۳۸ رواہ الجماعہ، فقہ السنہ سید سابق ۱/۲۰۳